

# **TIGHT BINDING BOOK**

UNIVERSAL  
LIBRARY

OU\_194023

UNIVERSAL  
LIBRARY







# ज्ञान-सिंधु

आणि

## इतर लघुकथा



लेखक

प्रो० विनायक सदाशिव गोगटे, एम.ए.

तेलंग गोल्ड मेडलिस्ट

‘नीतिशास्त्रविचार’ या पुस्तकाचा कर्ता  
सेक्रेटरी दु दी डायरेक्टर, अँकेंडेमी ऑफ फिलोसफी अँड  
रिलिजन, पुणे ( डेक्कन जिमखाना ).



आवृत्ति १ ली ] .

[ प्रती २०००

जून १९२७



किंमत ८ आणे

प्रकाशक  
दिगंबर गणेश दामले,  
३७० शनवार, पुणे.

\* \* \*



\* \* \*  
मुद्रक  
अनंत सखाराम गोखले,  
'विजय' प्रेस, ५७० शनवार, पुणे.

## कृतज्ञता

—!

हुश्या उदरांत माझ्या अल्पशा आयुष्यांतील कितीतरी  
सुखमय व हृदयस्पर्शी आठवणी दडलेल्या आहेत ! भविष्य-  
काळांतील बिकट व संकटमय प्रसंगांसाठी नव्हे, तर तूं  
हिरावून घेतलेल्या पूर्व-स्मृतीचें तात्पुरतें सुख अनुभविष्या-  
साठीच मला जगावेंसें वाटतें.

परंतु या आनंदमय आठवणीबोरोबरच ज्या अनेक दुःखमय  
व कटु विस्मृतीना तूं मजपासून पूर्णपणे दडविलें आहेस, त्यांनी  
माझें अधिक कल्याण झालें आहे, व त्यांमुळे मला या जगां-  
तील नवीन नवीन धक्के सोसप्याचें सामर्थ्य आलें आहे. तेव्हां  
त्या अनेक

### विस्मृतीना

मी ही अल्पशी कृति बहाल करितों. मात्र त्यांनी या कृतीसही  
आत्मसात् करून तीस जगायासून लपवूं नये !





## विषयप्रवेश

प्रस्तुत छोट्याशा पुस्तकांतील लघुकथा कथानक-विशिष्ट नसून घ्येविशिष्ट आहेत. मनुष्यस्वभावांतील बारीक बारीक छटा दर्शवाव्या, त्यांतून निधणारा बोध, इच्छा असल्यास घेतां येईल इतक्या बेतानें घ्यनित करावा, अगर एकाचा सामाजिक प्रश्नाची एकादी वाजू विचाराकरितां पुढे मांडावी, अशा हेतूने या लघुकथा लिहिलेल्या आहेत. सर्वसाधारण स्त्री-पुरुषांचीं मनश्चित्रे रेखाटण्याचा हेतु असल्यामुळे, या कथांमध्ये सर्वगुणसंपन्न असे धीरोदात्त नायक सांपडणार नाहीत, व नायिकाही गुणरूपांनीं पृथ्वीला साजतील अशाच दिसतील. तसेच, लघुकथांतील हेतु साध्य ज्ञात्यावरोबर त्यांतील पात्रांची रजा घेतलेली आहे. कारणापुरताच त्यांच्याशीं संवंध डेविल्यामुळे, त्यांचा पुढे संसार थाढून त्यांच्या अंगाखांद्यावर मुलेंबाळे बागङ्गुं लागलीं कीं नाहीं, अगर सहुणी पात्रांचे जीवन सुखमय व मंगलमय होऊन जाऊन दुर्गुणी पात्रांना हटकून शासन ज्ञालेच कीं काय, याबद्दल लेखकास फारशी माहिती नाहीं; तीसाठीं प्रिय वाचकांना आपल्या कल्पनाशक्तीवरच अवलंबून राहावें लागणार. असो. वर दिलेले हेतु या लघुकथांमध्ये साध्य ज्ञालेच असतील असें नाहीं, पण तसा प्रयत्न केलेला आहे. बरील जराशी अवास्तव व लांब प्रस्तावना, वाचकांनीं कोणत्या दृष्टीनें या लघुकथा वाचाव्या हें सांगावें यासाठीं केली आहे. इंग्रजीमध्ये अशा तज्जेच्या कादंबव्या व लघुकथा लिहिण्याचा उपक्रम एच. जी. वेल्स् यानें प्रामुख्यानें केला आहे. प्रस्तुतचा अत्यसा प्रयत्न त्याच्या ग्रंथांच्या वाचनाचेंच फळ होय.

प्रस्तुत कथासंग्रह प्रकाशित करण्याचे काम माझे मित्र श्री० दिगंबर गणेश दामले यांनी मोळ्या हौसेनें आपल्या अंगावर घेतले याबद्दल त्यांचे, माझे तितक्याच जिब्बाळ्याचे खोही श्री० आप्पासाहेब गोखले यांनी

मुद्रणाचे बाबर्तीत प्रकाशकांना व मला मदत केली त्याबद्दल त्यांचे आभार मानले पाहिजेत.

प्रस्तुत संग्रहांतील कांहीं लघुकथा पूर्वीं ‘रत्नाकर’ मासिकांत प्रसिद्ध झालेल्याच आहेत. चौथ्या गोष्टीपैकीं बराच भाग ‘विविधवृत्ता’मध्ये प्रसिद्ध झालेला आहे.

पुस्तक लिहीत असतां किती अडचणी आल्या व तें छापून होण्यापूर्वीं कोणकोणर्तीं संकटें उपस्थित झाली हें निवेदन करून वाचकांची क्षमाबुद्धि जागृत करण्याच्या भरीस न पडतां, त्यांनीं संथषणानें प्रस्तुत लघुकथा वाचाव्या येवढी मात्र त्यांस मी विनंति करितों !

अध्यात्म विद्यापीठ, पुणे  
 ( डेक्कन जिमखाना ) }  
 ता. २५ जून १९२७ }

वि. स. गोगटे.

## चार शब्द

प्रस्तुत लघुकथासंग्रह वाचकांचे हातीं देण्यास आम्हांस फार आनंद होत आहे. प्र० वि. स. गोगटे यांचे नांव आतां मराठी वाचकांच्या पूर्ण परिचयाचे आहे. नीतिशास्त्रासारख्या तात्त्विक विषयावर मार्मिक ग्रंथ लिहून व निरनिराळ्या नियतकालिकांतून लेख व गोष्टी लिहून त्यांनी थोड्याच अवधीत मराठी भाषेची बरीच सेवा केली आहे. प्रस्तुत लघुकथा त्यांनी एका विशिष्ट हेतूने व पद्धतीने लिहिलेल्या आहेत. तो हेतु कोणता हें त्यांनी आपल्या विषयप्रवेशांत निवेदन केलेंच आहे. याधुनिक लघुकथांमध्ये प्र० गोगटे यांच्या लघुकथांचा दर्जा किती उच्च आहे हें आम्हीं सांगण्यापेक्षां तें काम रसिक व गुणश वाचकांवरच सौंपविणे वरें. त्यांनी हा संग्रह प्रसिद्ध करण्यास आम्हांस परवानगी दिल्याबद्दल त्यांचे, व विजय छापखान्याचे मालक श्री० गोखले यांनी हें पुस्तक अत्यंत थोड्या अवधीत परंतु त्यांच्या लौकिकास अनुसरून अतिशय सुवक रीतीने छापून दिल्याबद्दल त्यांचे आम्ही मनःपूर्वक आभार मानतों. पुस्तक-प्रकाशनाचा हा आमचा पहिलाच प्रयत्न आहे, तो वाचक गोड करून घेतील अशी आशा आहे.

२७०, शनिवार पेठ, }  
पुणे शहर. }

दि. ग. दामले,  
प्रकाशक.



## अनुक्रमणिका

---

कथा	पृष्ठ
१ शान-सिंधु	१
२ दरिद्री कुवेर	१०
३ वट-पौर्णिमा	१७
४ गुंडोपतं आणि गुरुत्वाकर्षण ( विनोदी )	२७
५ कोण ?	३३
६ विश्वाची परीक्षा	३९
७ काळ्य आणि जग	५०
८ नाळ्य-विभ्रम	५६
९ हँक्षराची इच्छा !	६२

---



अरणखी कांही लघुकथा

लवकरच पुस्तकरूपानें प्रसिद्ध होतील.

# ज्ञान-सिधु

आणि

## इतर लघुकथा

### ज्ञान-सिधु



**मा**झे आजोबा-बडिलांचे चुलते-कर्मीत कमी लाख दीह लाखाचे धनी असावेत असा गांवांतील सर्व लोकांचा ग्रह असे. गांवांतील लोकांचा भृणण्याचे कारण, मला त्यांच्या इस्टेटीची काढीइतकीही—अगर सुतळी—च्या तोड्याइतकीही—माहिती नव्हती. तरी पण ते वरेच श्रीमंत असले पाहिजेत याविषयी मला मुळीच संशय नव्हता. माझे बडील व चुलते—आजोबांचे एकुलते एक चिरंजिवी—मी विशीच्या थांत असतांनाच वारले होते. मुलाच्या मागोमाग आजोबांच्या कुटुंबानेही लवकरच स्वर्गाची वाट धरल्या-मुळे आजोबांना आतां माझ्याखेरीज नात्याचे असें कोणीच नव्हते. त्यांतून त्यांचे आतां वयही वरेच झाले होते; परंतु त्यांच्या विक्षिप अगर माझ्या नंदी स्वभावामुळे ते मला नेहमी दूरच ठेवीत. मीही तारुण्याच्या जोमांत असल्यामुळे त्यांची कर्धीं पर्वा केली नाहीं. माझ्या बडिलांनी मागें ठेविले-ल्या थोड्याबहुत पैशांवर हात मारीत व संसारांतील बहुतेक सुखे अनुभवीत मी दिवस घालवीत होतो. माझा धंदा कापसाचे सट्टे करण्याचा. हा धंदा अत्यंत किफायतशीर असून त्यांत दोनचार वर्षांच्या अवर्धीतच आपण लक्षाधीश होऊ थसें त्या धंद्यांतील माझ्या प्रेमळ मित्रांनी माझ्या डोक्यांत भरवून दिले होते, व पहिल्यापहिल्यानें माझा खरोखरच फायदा झाल्यामुळे

मलाही त्यांचें म्हणणे पूर्णपणे पटले होतें. पाहिल्या वर्षाच्या अखेरीस मला हजार रुपये नफा झाला, व पहिला डाव देवास अगर देवीस द्यावा म्हणून मीं आपल्या देवीस आठशे रुपयांचीं कुर्डीं केलीं. प्रमिलेस तर तीं कुर्डीं कोठे ठेवू आणि कोठे नको असें होऊन गेले. माझ्या धंद्याच्या चांगुल-बणाबदलचा तिचाही संशय आतां दूर झाला.

पण पाहिल्या वर्षानंतर भाझ्या व्यापारास उलट दिशा लागली. फायदा होण्याचें बाजूलाच राहून मला प्रत्येक सट्ट्यांत बूड येऊ लागली. माझे मित्र मला, 'अरे, त्यांत काय आहे, एखादे वेळीं असें व्हायचेच. थोडे दिवस दम धर. येवढी ग्रीको-जर्मन लडाई संपूऱ दे, मग पहाशलि', असें म्हणून लागले. खरे म्हटले तर मला ग्रीको-जर्मन युद्धाच्या कारणांची जितकी माहिती होती तितकीच तें युद्ध थांवणे व माझा फायदा होणे यांतील कार्यकारणसंबंधाची माहिती होती. परंतु माझ्या मित्रांच्या आग्रहामुळे व त्यांचें म्हणणे खरे ठरेल या आशेमुळे मीं तसाच आंतवट्याचा व्यापार चालू ठेविला होता. त्यांच्याच आग्रहामुळे मला थोड्योडी दारू पिण्याची संवय लागली होती व ही गोष्ट आजोबांच्या कानांवरही गेली होती; पण माझ्या मूळच्या पापभीरु स्वभावामुळे व प्रमिलेच्या विनवण्यामुळे मी मोळ्या प्रथासाने तीन्हून लवकरच मुक्त झाले.

माझे आजोबा विक्षिप होते असें मीं म्हटले; पण त्यांस विक्षिप तरी काय म्हणून म्हणावे? त्यांना वाचन-लेखनाचा अतिशय नाद होता, दुसऱ्या कशांतही ते फारसे लक्ष घालीत नसत, म्हणून मी त्यांस विक्षिप म्हणतों काय? पण असें म्हटल्यास जगांतील प्रत्येक मनुष्यास विक्षिपच म्हणावे लागेल. मला नव्हता का सट्टेवाजीचा नाद? सट्टे करण्यापेक्षां तर लेखनाचा नाद वरा ना? कोणाला संगतिचा, कोणाला शिकारीचा, कोणाला काव्य करण्याचा, प्रत्येकाला कांहीं ना कांहीं नाद असतोच. किंदहुना त्यांतच प्रत्येक व्यक्तीचे वैशिष्ट्य असतें; मग त्याबदल त्याला विक्षिप म्हणणे म्हणजे त्यास एक व्यक्ति म्हणण्यासारख्येच होत नाहीं का? वाईट नादाबदल वाईट म्हणणे आणि कोणत्याही नादाबदल विक्षिप म्हणणे यांत फार फरक आहे; पण तो आज मला समजतो आहे. तोच त्या वेळीं समजत असता तर आजोबांच्या लेखनाच्या नादाबदल मीं त्यांचा मनांतून

उपहास केला नसता. असो. आजोबांना लेखन-बाचनाचा अस्त्रंत नाद होता एवढे मात्र खरे. मी त्यांच्याकडे मधून मधून जात असे; पण त्या बेळी माझी अगर माझ्या कुटुंबाची मुळींच वास्तपुस्त न करतां ते लगेच आषण लिहिलेल्या, एकाद्या पुस्तकांतील उतारे मोळ्या प्रेमानें बाचून दाखविण्यास सुरुवात करीत. त्या बेळीं त्यांना इतका गाहिवर येई कीं, तितका जर माझ्या दारिद्र्यावद्दल येईल तर किती वरे होईल असे मला वाटे. मनुष्यस्वभाव किती नीच असतो पहा! त्यांनी मोळ्या परिश्रमानें लिहिलेल्या त्या पुस्तकांची मला मुळींच किंमत बाटत नसे, आणि त्यांच्या मदतीला मी मुळींच पात्र नसतां, मला मात्र त्यांनी मदत करावी असें मला नेहमीं वाटत असे.

अशाच एका सकाळीं मी त्यांना भेटावयास गेलों होतों. आदलेच दिवशी मला एका सदृशांत मोठी ठोकर बसून मज्जबळची रोकड शून्य झाली होती. आज कांहीं तरी गोष्ट काढून माझ्या कमनशिवाची हकीगत आजोबांच्या कानावर घालावी व कांहीं उपयोग होतो का पहावें म्हणून मी सकाळींच त्यांच्या बंगल्यावर गेलों होतों. आजोबा नुकतेच चहा आटोपून आषण लिहिलेल्या एका पुस्तकाचीं पाने प्रसन्न मुद्रेनें चाळीत झापल्या नेहमींच्या आरामखुर्चीवर पडले होते. एवढा मोठा दिवाणखाना पण सारा पुस्तकांनी भरलेला. बाहेर पाटी लावण्याचा अवकाश, ते अगदीं तारापोरवाल्याचें दुकान शोभण्याजोगे होतें. मला पाहतांच चम्पा कपाळावर सरकावून, “ये माधव, वैस. हा मुद्दा तुला कसा काय वाटतो सांग”, असें म्हणून त्यांनी त्या पुस्तकांतील एक लांवलचक उतारा वाचून दाखविण्यास सुरुवात केली. त्या पुस्तकाचें नांव ‘इटली व हिंदुस्थानची शेती’ असें होतें. माझे आजोबा खरोखरच मोठे विद्वान् होते. पण कधीं त्यांच्या पुस्तकांचीं नांवें व विषय मात्र वरेच विचित्र असत. त्यांचे कारण आधुनिक पाश्चात्य ग्रंथकारांचे अनुकरण हें असावें. उदाहरणार्थ, ‘उत्कान्तिवादाचा गणितावर परिणाम’, ‘आौद्योगिक सुधारणा आणि संमतिवय’, ‘उत्तरध्रुव आणि म्युनिसिपालिट्या’, इत्यादि अनेक गहन व गुंतागुंतीच्या विषयांवर—अगर मूळ्या अगदीं भिन्न विषयांची गुंतागुंत करून—त्यांनी अनेक पुस्तके लिहिलीं होतीं व त्यांतील वरीचशी गुंतागुंत माझ्या

डोक्यांत उत्तरविष्णाचा ते यक्क करीत. परंतु मी त्यांचे घरीं जाप्याचे आदले रातीं नेहमीं जाग्रण करीत असत्यामुळे ते वाचीत असतां मी खुशाल डुलक्या घेर्ई व अशा रीतीने त्या ज्ञानजालांतून स्वतःचें डोके सुरक्षित आणि सपाठ ठेवीत असे. वृत्त्याच वेळाने आजोबांनी पुस्तक मिटले व ते बुद्धल-पूर्ण नजरेने मजकडे पाहूं लागले. परंतु लिहिष्याप्रमाणेच बोलण्याचाही त्यांना नाद असत्यामुळे ते पुन्हा बोलूं लागले व त्या मुद्दावरील आपले मत देण्याचा माझ्यावरील प्रसंग टळला. पण मला हवा होता तो विषय निघेना. शेवटीं मोठा धीर करून, “आजोबा, काल माझे हजार रुपये व्यापारांत बुडाले” असें मीं त्यांस म्हटले. त्यावरोवर, “काय व्यापारांत बुडाले? वरोवरच आहे. आमच्या तसणांना व्यापारांतील मरत्खी अजून मुर्ढीचं समजलेली नाहीं. यावर माझ्या ‘मानसशास्त्र व आमचा व्यापार’ या पुस्तकांतील विवेचन तूं वाचलेले दिसत नाहीं. काय उत्तम विवेचन झाले आहे तें!” असें म्हणून ते उठले व तें पुस्तक काढून त्यांतील उतारे वाचून दाखविष्णास त्यांनी सुरुवात केली. कोठून मीं आपली कर्मकथा त्यांना सांगितली असें मला होऊन गेले; कारण त्या कर्मकथेला जोड म्हणून ही कर्मकटकट सुरु झाली. वाचणे संपल्यावर ते किंचित् थांवले व नंतर मोळ्या गंभीरपणाने म्हणाले, “माधव, तूं वयाने मोठा झालास तरी ज्ञानाने अजून लहानच आहेस. या जगांत कितीं अफाट ज्ञानसिंधु भरलेला आहे! त्यांतून कितीही ज्ञान आपण शोषून घेतले अगर दुसऱ्यास दिले तरी तो यक्किचितही कमी होत नाहीं, उलट बाढतच जातो. म्हणून म्हणतों तूं मजकडे वरचेवर येत जा, रोज येत जा, व माझ्या ज्ञानाचा व मीं मिळविलेल्या माहितीचा फायदा घेत जा. मी इतका सर्व खटाटोप करतों हा कोणाकरितां? ‘तुझ्याकरितां!’”—मी कान टंवकारून ऐकूं लागलो—“तुझ्याकरितां, सर्व जनतेकरितां, देशाकरितां!” माझी पूर्ण निराशा झाली. मिळविलेली सर्व संपत्ति माझ्याकरितांच आहे असा त्यांच्या पाहिल्या वाक्यार्थाचा मीं अर्थ करणार इतक्यांत पुढील वाक्यार्थाने त्या अर्थाचा अनर्थ होऊन आजोबा मूळषदावर आले. त्यांनी तयार केलेल्या त्या प्रचंड सिंधुषेक्षण त्यांतील एकच रत्न-लक्ष्मी—मला मिळेल तर पुरे असें मला बाटत होतें, इतका मी अल्पसंतुष्ट होतों, पण माझे आजोबा अत्यंत उदार!

विषषण हृदयानें मी घरीं गेलों. प्रमिला माझी वाट पहात दारांतच उभी होती. आमच्या मुलाखतींदून काय निष्पन्न झाले हे माझ्या चर्येवरूनच तिनें ओळखलें. आतां आमची स्थिति फारच बिकट झाली होती. यापुढे तो सदृश्याचा व्यापार करण्याची सोयच नव्हती. दुसरा एखादा धंदा करावा म्हटले तर भांडवल तरी कोण देणार? मीं सदृश्याचा धंदा सोडला असें कळल्यावरोवर मला उत्तेजन देणारे सर्व प्रेमळ मित्र तोंड चुकवू लागले. शेवटीं माझ्या देविनि आपला नैवेद्य—तनि वर्षांमागें घेऊन दिलेलीं तीं कुडीं—मला परत दिलीं, व लज्जायुक्त अंतःकरणानें मीं त्यांचा स्वीकार केला! आपल्या अधःपाताची ही मुहूर्तमेढ आहे असें माझें मन मला सांगू लागले. मीं चारशे रुपयांना तीं कुडीं विकलीं व त्या भांडवलावर एक लहानसें स्टेशनरी सामानाचें दुकान थाटले. माझ्या उघळ्या व भिडस्त स्वभावाला धुरे पद्धन धंदा जितका चांगला चालणे शक्य होते तितकातो चालू लागला.

दोन वर्षे लोटलीं. एके दिवशीं संध्याकाळीं आजोबांचा गडी घाईघाईने मजकडे आला व आजोबा फार आजारी असून त्यांनीं मला ताब्रडतोब भेटावयास बोलाविले आहे असें सांगून गेला. मीं तसाच उठलों व कपडे घालून त्याच्या मागोमाग आजोबांचे घरीं गेलों. रस्त्यानें जात असतां माझ्या मनांत कोणते विचार चालले असतील याचे वर्णन मी करीत नाहीं, काऱण तसें करण्यास मला अत्यंत शरम वाटते. मजसारख्या अगदीं साधारण प्रतीच्या मनुष्याला शोभतील असेच ते विचार होते, इतके सांगितले म्हणजे पुरे. आजोबा खरोखरच अत्यवस्थ होते. मला पहातांच प्रेमार्द दृष्टीने त्यांनीं मला जबळ वसण्याची खूण केली व ते खोल आवाजांत बोलू लागले. “माधव, तूं आतां मोठा झाला आहेस. तुझें तुला हिताहित कवत्तेच आहे. तूं तें आषलें दुष्ट व्यसन—” मीं दचकलां—‘सोङ्गन ठंडले आहेस असें मीं ऐकलें. फार चांगली गोष्ट आहे. तर मीं काय म्हणतों कीं, मीं आपला जन्म जसा विद्याव्यासंगांत घालविला तसाच तंहीं घालवावास, व या ज्ञान-सिंधूतील अमृत समाजाला पाजून त्याला अशानांतून वर काढावेंस. मीं नुकतेच लिहिलेले—आयाई! मला थोडे पाणी पाज—‘आधुनिक तरुणांचीं कर्तव्ये’ हें पुस्तक माझी शेवटची आठवण म्हणून मीं तुला मोळ्या प्रेमानें नजर करीत आहें. तें नटि जतन कर, अगदीं जिवापलीकडे जतन

कर, व तें नीट लक्षपूर्वक वाचून त्याप्रमाणे बागच्याचा—” त्यांच्यानें पुढे बोलवेना. मी त्यांस ‘समजालों’ अशा अर्थाची सूण केली. आजोबांनी उशाखालीं डेवलेले सोनेरी पुष्टथाचें तें जाड पुस्तक कांपन्या हातांनी माझ्या हातांत दिले.

त्याच दिवशीं रात्रीं आजोबांचे प्राणोत्कमण झाले. माझा शेवटला आशातंत्रही तुद्दन गेला. आजोबांना दुसरा कोणी जबळचा आस नसल्या-मुळे ते मरतांना तरी आपली सर्व संपत्ति मला देऊन टाकताळ अशी मला मोठी आशा होती. पण काय ! ज्याची मला मुळींच आवड नाही अशा ज्ञान-सिंधूपशीकडे—त्या पुस्तकांपलीकडे—मला- कांहींच मिळाले नाही. रोज-ची भाकरी कशी मिळेले हीच मला आतां विवंचना व तेंच माझे कर्तव्य. त्या विवंचनेंत आजोबांच्या पुस्तकी पांडित्याचा मला काय उपयोग होणार ? मी मनांतल्या मनांत त्यांच्यावर सूप संतापलो. आजोबांनी स्पष्ट बुद्ध करून ठेविले नसल्यामुळे अनेक अलगते गलवते त्यांच्या इस्टेटीवर आपला हक्क सांगू लागले. माझा हक्क वास्तविक असूनही तो शाब्दीत होण्यास लागणारी पैशाची, लबाडीची व वकिलाची साधनसामुद्री मजजबळ नसल्या-मुळे त्याही वावरीत मी अगदीं निराश झाले होतो. या गोंधळांत आजोबांची इस्टेट सरकारी कुलुपांत व तीवर हक्क सांगणाऱ्यांची इस्टेट वकिलांच्या खिशांत, अशा रीतीने वरेच दिवस लोटले. मजजबळ इस्टेटच नसल्यामुळे मी मात्र या गोंधळांतून अलिस राहिलो.

इकडे माझ्या धंद्यांतही मला यश मिळेना. वर सांगितलेल्याप्रमाणे माझा स्वभावच कोणत्याही धंद्याला अगदीं अननुरूप—म्हणजे उधळ्या व भिडस्त—असा होता; शिवाय माझी बुद्धिही चांगली होती, व लहानपर्णी उनाडपणा जरा कर्मी केला असता व आजोबांच्या व्यासंगांत लक्ष घातले असतें तर मी खरोखरच आजोबांचा नातू शोभण्यासारखा विद्वान् झाले असतो. पण आतां पश्चात्ताप करून काय उपयोग ? वैल गेला आणि झोंपा केला. दिवसेंदिवस माझी स्थिति अत्यंत किकट होत चालली. एखाद्या पेढी-वर कोठे नौकरी मिळेले म्हणून खटपट केली; पण माझी नालायकी माझ्या गांवांत तरी जगजाहीर असल्यामुळे मला कोणी डेवून घेईना, कुडीं तर मागेच गेलीं होतीं; आतां प्रमिलेच्या किरकोळ दागिन्यांवरही माझी तुष्ट

नजर वळली व तिनेही मोळ्या आनंदानें ते माझ्या हवालीं केले. शिवाय घरांतील कांहीं खुर्च्या टेबले वगैरे विक्रन मीं पुन्हा थोडेसें भांडबल उभारले व एका स्लेह्याच्या मदतीनें एक जुन्या पुस्तकांचे दुकान काढले. चारपांच वर्षे अतिशय मेहनत घेऊन व दारिद्र्यांत दिवस काढून दुकान कसें तरी चालविले, पण निष्ठुर दैवाला तेही न पाहवून त्यानें एक दिवस माझ्या दुकानावर अग्न्यास्त्र सोडले व अर्धायधिक दुकानाची राखरांगोळी केली !

आतां मात्र माझी कंवर खचली. ज्ञालेले नुकसान भरून काढ्यास आतां मजजबळ कांहींही उरले नव्हते. आग लागली ती नेमकी मौत्यवाज् पुस्तकांच्या कपाटांनाच लागत्यामुळे उरलीं होतीं तीं पुस्तके अगदींच सटरफटर होतीं. नाहीं म्हणायला मजजबळ एक अत्यंत मौत्यवाज् पुस्तक राहिले होते व ते म्हणजे आजोवांनीं मरतेवेळीं दिलेले. पण ते विकाप्याची कल्पना मला स्वप्रांतही शिवली नव्हती. स्वतःच्या व कुटुंबाच्या काळजीने मी अगदीं खंगत चाललों व शेवटीं आजारी पडलों. घरांत तर रोजच्या चुलीचीही व्यवस्था नाहीं, तर औषधपाण्याची कोटून असणार ? मी तसाच तापांत उटून दुकानावर जाई व जे काय चार दोन आणे मिळतील ते प्रमिलेजबळ आणून देई. अशा स्थिरांत दोनतीन दिवस लोटल्यावर एक दिवस एक गृहस्थ माझ्या दुकानांत आले व ‘आधुनिक तसणांचीं कर्तव्ये’ हे पुस्तक आपणांकडे मिळेल काय ? म्हणून चौकशी करू लागले. मला त्या पुस्तकांचे नांव केव्हां तरी ऐकल्यासारखे वाढू लागले. आजोवांनीं मला एक पुस्तक दिलेले मला स्मरत होते व अंधश्रद्धेने मीं ते जपूनही ठेविले होते; परंतु माझी ज्ञानलालसा इतर्की अगाध कीं मीं त्याचे एक पानही उलटून पाहिले नव्हते व त्याचे नांवही माझ्या नीटसें लक्षांत नव्हते. वरेच डोके खाजविल्यावर हेच त्या पुस्तकाचे नांव अशी माझी खाची ज्ञाली. पण ते पुस्तक विकावे कसें ? आजोवांनीं मृत्युसमर्थींची शेवटली भेट म्हणून ते दिलेले व ते अत्यंत काळजीपूर्वक जपून ठेवून वाचण्याविषयीं मोळ्या कळकळीने सांगितलेले. वाचणे नाहीं तर नाहीं, पण ते दुसऱ्यास देऊन टाकावे, आणि तेही पैशाच्या लालचीने ? माझ्या अघोगतीची ही परमावधि होईल असें मला वाढू लागले. मी त्या गृहस्थास ते पुस्तक दुसरीकडून आणून देतों म्हणून सांगितले; पण त्याची आवृत्ति संपल्यामुळे दुसऱ्या कोठेही

ते मिळत नाहीं असे त्याने उत्तर दिले. मजजवळचे पुस्तक मला देतां येत नाहीं असे मीं त्यास निश्चन सांगितले, पण त्यास त्याची अत्यंत गरज असल्यामुळे तो मला फारच गळ घालूळ लागला, व त्या पुस्तकाच्या मूळ किंमतीच्या चौपट रक्कम, म्हणजे चाळीसं रुपये त्याने मला देऊ केले—नव्हे लगेच माझ्यासमोर ठेवले. क्षणभर—अगदी एकच क्षण—माझे चित्त द्विधा झाले. नाहीं तरी आपण ते वाचणारच नाहीं, मग त्या विचाऱ्या गरजू मनुष्यास तरी ते कां देऊ नये ? पण त्या पर्वित्र देणगाचा विक्रय ! प्रमिला आपणांस काय म्हणेल ? वरें, त्यास ते फुकट देऊन टाकले तर ? पण एवीं-तेवीं पुस्तक वावयाचेच, मग निदान आपला फायदा तरी कां करून घेऊ नये ? शिवाय चाळीस रुपये म्हणजे कांहीं लहानसहान रक्कम नाहीं. महिना द्विड महिना सहज निघून जाईल.

झाले. 'बुभुक्षितः किं न करोति पापम् ।' त्या झगड्यांत माझ्या स्वार्थाचा जय झाला. एकदां मनुष्याचे मन एखाद्या दिशेने विचार करू लागले, कीं नदीच्या प्रवाहांत सांपडलेल्या पदार्थप्रमाणे ते त्याच दिशेने वाहूळ लागते. मी तर आतां पुरा निर्लज्ज बनलोंच होतों; प्रमिलेला सध्यां कांहीं तरी थाप मारून वेळ मारून न्यावी व मग तिला सर्व परिस्थिति समजावून सांगून तिचे सांत्वन करावें; प्रमिला समजूतदार आहे—काढ मौज आहे पहा ! असल्या क्षुद्र गोष्टीला संमति देणे हा आतां मला समजूतदारपणा वाढूळ लागला—असा विचार करून मी त्या गृहस्थास घेऊन घरीं गेलों. सुदैवाने प्रमिला घरांत नव्हती, देवाला गेली होती; त्यामुळे तिला थाप मारण्याचा प्रसंग टळला. मी आंतल्या खोर्लीत गेलों व षेटचिं कुलूप उघडून कांपन्या हाताने ते पुस्तक वाहेर काढले. क्षणभर मीं आपली माणुसकीच झुगारून देण्याकरितां हातांत काढून घेतली आहे असे मला वाटले, व ती पुन्हा हृदयांत परत कोंबण्यासाठीच कीं काय, मीं ते पुस्तक छातीशीं घट घरले. डोळ्यांतून एक उष्ण अश्रुविंदुही त्यावर षडला असावा. पण हें सारें क्षणिकच. आजोबांच्या घरून जे मीं ते पुस्तक षेटीत नेऊन ठेवले होते ते आज त्याला पुन्हा सूर्यदर्शन झाले. मीं पुन्हा आपले मन घट केले, व सरावलेल्या दुकानदाराप्रमाणे त्या पुस्तकावरील भूळ झटकूळ लागलों, तों त्यांतून एक लिफाफा खालीं पडला. घाईघाईने

मी तो उचलून पाहूं लागलों, तों त्यावर माझें नांव व 'महत्त्वाचे' असा शब्द ठळक अक्षरांत लिहिलेला. हस्ताक्षर माझ्या आजोबांचे. आश्रयानें मी तर थगदीं गुंगच होऊन गेलों. इतका कीं, तो लिफाफा फोडण्याचेंही मला भान राहिले नाहीं. इतक्यांत प्रमिला तेथें आली व कुरूहलपूर्ण दृष्टीनें मजकडे पाहूं लागली. लिफाफा फोहून वाचतांच आमचा दोघांचाही आनंद गगानांत मावेना. त्यांत आजोबांर्नी केलेले बुइल असून त्यांर्नी आपली सर्व इस्टेट मला देऊन टाकली होती. हेच पुस्तक जर मिळाल्यावरोबर वाचण्याची-निदान चाळण्याची-बुद्धि मला ज्ञाली असती तर इतके दिवस दारिद्र्यांत रहावें लागले नसतें असें भनांत येऊन मला वाईटही वाटले. 'या शान-सिंधूतून आपण कितीही शान शोपून घेतले अगर दुसऱ्यास दिले तरी तो आठत नाही, उलट वाढतच जातो,' हें आजोबांचे वाक्य माझ्या कानांत दुमदुमूं लागले. नीच हेतूने प्रेरित होऊन तें शान मी दुसऱ्यास देण्यास उव्युक्त ज्ञालों तरीही तें मला हितकारकच ज्ञाले, व मला जें रल त्या सिंधूतून निघावयास हवें होतें तेंही त्यांतून भरपूर निघाले हें पाहून माझें अंतःकरण कृतज्ञतेने व पश्चात्तापाने भरून आले, व आपल्या मूर्ख-पणाबद्दल मी फारच खजील ज्ञालों. इकडे बाहेर तो गृहस्थ माझी वाट पहात बसलाच होता. एका महिन्याचे आंत त्या पुस्तकाची दुसरी आवृत्ति काढण्याचे आश्वासन देऊन मीं त्यास वाटेस लावले व आपल्या लाडक्या प्रमिलेस आतां किती रुपयांचीं कुडीं घ्यावीं याचा मनांतल्या मनांत हिशेब करूं लागलों.



## दरिद्री कुबेर



रात्रीं नऊ वाजण्याचा सुमार असेल. समुद्रकांठावरील गर्दी बहुतेक मोडली होती. पांढरे स्वच्छ, चांदणे पडले असून त्या प्रकाशांत समुद्राच्या लाटा तलबारीच्या धारेप्रमाणे चमकत वरचेवर अंगावर धांवून याव्या त्याप्रमाणे उसळत होत्या. किंचित् एकादा गडेरीवाला, भज्याड गरमवाला अगर पानपट्टीवाला परत जाण्यापूर्वी एकदां शेवटले गिन्हाईक मिळविण्यासाठी ओरडत होता. दिवसभर आँफिसच्या दगदगिने माझीं डोके शिणून गेल्यामुळे मी समुद्रावर येऊन बराच वेळ एका कोंचावर आकाशाकडे पहात स्वस्थ पऱ्हून राहिलो होतों. मधूनमधून आजूवाजूल्या राजशाही वंगल्यांतील दिव्यांच्या लख-लखाटाकडे पाहून मला असे वाटे कीं, आषणांस अशा वंगल्यांत कौ रहातां येऊ नये? आषण येवढे सुशिक्षित व सामान्यतः सजन गणले जाण्यासारखे, पण आषण राहणार चाळीच्या खुराळ्यांत. या भव्य राज-वाळ्यांतून राहणाच्या लोकांपैकीं कित्येकांस आपली सहादेखील धड करतां येत नसेल आणि त्यांच्या व्यसनांची तर गणतीच करतां येणार नाहीं. जगांत असा अन्याय कां? अशा तज्जेचे विचार माझ्या मनांत येत होते. माझा किंचित् डोळाही लागला असावा, पण लवकरच मी दच्कून जागा झालो.

“ आज फार उष्मा होतो आहे नाही? ”

माझ्या कोंचाखाल्दन आवाज आला. मी ताढकरू उटून मागल्या बाजूस पाहिले, तों जवळजवळ कोंचाखालींच निजलेला एक मनुष्य माझ्या दृष्टीस पडला. मी उठतांच तोही उठला, व अगदीं शांतपणे पुढे येऊन कोंचावर अगदीं माझ्या शेजारीं वसला, त्याचे कपडे सभ्य तन्हेचे परंतु अत्यंत मळके असे होते. अंगांत एक काळसर तुलन कोट, त्याच्या आंत तितकाच कळकट पडत्या कॉलरचा शर्ट, डोक्याला एक अगदीं जुनी फरकॅप व

पाशांत विनषायमोजानेच घातलेला शु, असा त्याचा वेष होता. दाढी वरीच बाढलेली, व एकंदरने एकाद्या कचन्याच्या पेटीत बुडवून काढल्याप्रमाणे तो गलिच्छ दिसत होता. परंतु त्याच्या चेहेन्यावर तशाही स्थिरीत एक प्रकारचा तजेला व डोळ्यांत विलक्षण बुद्धिमत्तेची चमक होती. त्याला पहातांक्षणीच, ‘भाऊ, एक दिडकी या’, असें तो म्हणणार असें, मला वाटले होतें, पण त्याच्यु माझ्या शेजारीं येऊन वसाऱ्याची धिटाई व उकाडा होत असल्यावद्दल त्याने केलेली प्रस्तावना भीक मागण्यास मुळींच अनुकूल नव्हती. शिवाय त्याचा स्वरही केविलबाणा नसून अगदीं प्रतिष्ठित व माझ्या एकाद्या मित्राला साजेल अशा सलगीचा होता.

“ होय, पण समुद्रावर इतर ठिकाणांपेक्षां किती तरी अधिक गार वाटतें.” मीं त्याला सरळ उत्तर दिलें. त्याने आपण होऊन याचना केल्याखेरीज त्याला कांहींही यावयाचें नाहीं असें मीं ठरविले होतें.

“ खरेंच, शिवाय ही रात्रीची वेळ. दिवसभर आपण माणसे कोण याताथारीत असतों ! आपली महत्वाकांक्षा, आपली द्रव्यार्जनाची चिंता, आपले उच्च उच्च मनोरथ, आपली शानार्जनाची व शोध लावण्याची तळमळ, या गोष्टी दिवसभर आपल्या डोक्यांत धुमाकूळ घालीत असतात. या विश्रांतीच्या वेळी...”

हा जवळ जवळ भिकारी दिसणारा मनुष्य केवळ्या मोठमोळ्या तत्त्व-शानाच्या गोष्टी सांगतो आहे हें पाहून मला वराच विसमय बाटला, व त्याची थोडीशी कींवही आली. त्याचें वाक्य पुरें होण्यापूर्वीच मीं त्याला उत्तर दिलें.

“ महत्वाकांक्षा आणि शानार्जन अगर द्रव्यसंपादन या गोष्टींसाठीं दगदग आणि चिंता करावी लागते हें खरें, पण या गोष्टींपासून कांहीं फायदेही आहेत. सत्ता, ऐश्वर्य, सुखसोयी, यांचा लाभ असल्या खटपटीमुळेंच होतो. चार लोकांत मान्यता मिळते, चांगले नीटनेटके कपडे घाळून गाळ्यांघोळ्यांतून हिंडतां येतें.”

माझ्या शेवटच्या शब्दांनीं तो जरा चमकला. चांगल्या कपड्यांविषर्या मी बोललों ते शब्द त्याला खिजविण्यासाठीं असावेत असें त्याला वाटले, असें मागाहून माझ्या लक्षांत आले.

“ समजलों, पण- पण माझ्यावर तुमचा विश्वास वसेलसें नाहीं मला वाटत; आणि तें एकप्रकारें बरेच आहे. मला आतां कोणाला तरी सांगितल्यावांचून राहवत नाहीं, तें तुम्हांलाच सांगतों. तुम्ही फार भले गृहस्थ दिसतां.”

हा मनुष्य काय बोलत आहे हें मला कांहीच उमजेना, येवढे विश्वास न वसूल्याइतके गूढ हा काय सांगणार आहे हें ऐकण्याची मला जिज्ञासा उत्पन्न झाली.

“ काय सांगायचे आहे तुम्हांला ? ” मी त्याला प्रश्न केला.

“ सांगतों. मी- मी हिरे तयार करतों.” तो घुटमळत व इकडेतिकडे गहात म्हणाला. हा मनुष्य एकतर भ्रमिष्ट असावा, किंवा मुंवईत जे अनेक अक्षम्य, चोरीवजा धंदे चालतात ते करणारांपैकीं एक असावा असा मला पंशय आला.

“ काय, तुम्ही हिरे तयार करतां ? मी अलीकडे पुष्कळ नकली हिरे पाहिले आहेत. तुम्ही त्यांचे व्यापारी आहां वाटतें ? ”

“ हें पहा, मला या अविश्वासाचा अगदीं बीट आला आहे बुवा ! ” असें म्हणून त्यानें लगेच आपल्या आंतल्या खिंशांत हात घालून एक पुर-चुंडी बाहेर काढली व ती सोडून एक टपोरा, तजेलदार व अष्टपैलू हिरा काढून माझ्या हातीं दिला. तो हिरा पाढून माझे डोळे अगदीं दिपून गेले. क्षणभर, आकाशांतून एकादा ताराच तुटून माझ्या हातांत येऊन पडला आहे कीं काय असा मला भास झाला. मी कांहीं बोलणार इतक्यांत, “ मी हा हिरा तुम्हांला शंभर रुपयांला देतों,” असें तो अत्यंत हलक्या स्वरांत मला म्हणाला. तें ऐकून माझा त्याजविषयींचा संशय ढढ झाला. परंतु त्याच्या मुद्रेवर व बोलण्यात अत्यंत गंभीरता भरलेली होती. माझा संशय त्याला उघड बोलून दाखविण्याचे मला धैर्य होईना, पण मी त्याला साधारण खोंचदार असा प्रश्न विचारलाच.

“ काय ? सांच्या शंभर रुपयांला हा हिरा तुम्ही मला विकणार ? पण आधीं हा तुम्हीं पैदा कोटून केलांत . ? ”

“ मी हिरे बनवितों म्हणून मधां सांगितले ना ? आणा तो इकडे घरत.” असें म्हणून त्यानें चटकळू तो माझ्या हातांतून घेतला व लगवगीनें आपल्या खिंशांत ठेवून दिला. तो पुन्हा बोलूं लागला.

“तुमचा मजबर विश्वास नाहीं ना ? कांहीं हरकत नाहीं. मी तुम्हांला सगळी इकीगत सांगणारच. मी हिरे बनवितों. मी या उद्योगास आपले सारें आयुष्य वाहिले आहे,-” मला त्याचें म्हणणे खरेही बाटेना व खोटेही बाटेना—“हं, काय म्हणालों मी ? मी या कार्यास आपले आयुष्य वाहिले आहे. आज तेरा वर्षे झालीं, मला याशिवाय दुसरें कांहीं सुचत नाहीं, दिसत नाहीं. माझ्या बडिलांनी मला पंचवीस हजार रुपये ठेविले होते, ते सगळे या, या हिन्द्याच्या पायांत खर्च झाले. कसे तें सांगतों. तेरा वर्षांपूर्वी माझ्या डोक्यांत ही कल्पना आली. कार्बन वायु पकडून तो एका भुकटींत-नांवें सांगितलीं असतीं, पण नको; तुम्ही माझा धंदा बुडवाल !—तो एका भुकटींत मिसळून त्याला उण्णता चायची, एकसारखी उण्णता चायची, काय समज-लांत ? जास्त सांगत नाहीं. दहा वर्षे झागडलों, अनेक प्रयत्न व्यर्थ गेले; शेंकडों प्रयोग केले, फसले; पाण्यासारखे पैसे ओतले. कोणाला सांगायची चोरी. कोणी पाहील का ? कोणाला संशय येईल का ? ही भीति. दुसऱ्या कोणाला आपल्या शोधाचें रहस्य कळलें व त्यानें चलाखी करून द्यापल्यापुढे आघाडी मारली तर ?—हो, त्याचा काय नेम ? माझी बुद्धि कांहीं विशेष चलाख नाहीं. मग मला होणारा सगळा फायदा—”—त्याच्या चेहऱ्यावर सित चमकू लागले—“सगळे ऐश्वर्य—ऐश्वर्य काय थोडूंथोडके थाहे का ?—तोंच लुबाडून वसायचा. कोणाला न कळत मी रात्रंदिवस झटत होतों. इकडे पैसे सगळे प्रयोगाच्या पार्यां संपून गेले. शोध तर पुरत होईना; आशा तर बाटत होती, नव्हे, जवळजवळ खात्री होती; पण प्रत्यक्ष हातांत फळ पडल्यावेरीज काय उपयोग ? इकडे उपाशीं मरण्याची पाळी आली.”—मला आतां त्याचे बोलणे खरें बाटूं लागले.—“फावल्या वेळांत कांहीं उद्योग करावा तर मला दुसरें काय येत होते ? मी कांहीं फारसा शिकलेला अगर पदवीचाला नाहीं,”—मी पदवीधर असल्यामुळे त्याच्याकडे किंचित् आळ्यतेने, थोडथा भुवया वर चढवून पाहूं लागलों—“जेमतेम मॅट्रिकपर्यंत मजल गांठली. मास्तर व्हावें घटलें तर शिकवितां येत नाहीं. या माझ्या ध्येय-विषयाशिवाय मी दुसऱ्या गोष्टीकडे कधीं लक्ष्य दिलें नाहीं. खिशांत तर दिडकी

उरली नाहीं. कांहीं दिवस एक वेळा जेवलों, कांहीं दिवस चुरमुरे खाऊन राहिलों, घरांत रसायने व बाटल्या यांखेरीज कांहीं राहिले नाहीं. खुच्या विकल्या, घडचाळ विकले, सगळे कांहीं विकले. तेही पैसे खलास ! नंतर कांहीं दिवस वर्तमानपत्रे विकण्याचे काम केले, हॉटेलांतलि कषबशा धुतल्या. शेवटी-शेवटी-” तो खाली मान घालून धुटमळू लागला. मी अधीरपणे ऐकत होतो. त्याची हकीगतच इतकी चित्ताकर्षक होती की, मी ती ऐकण्यात अगदीं तहाणीन होऊन गेलों होतो. ‘ तिच्या सत्यासत्यतें-विषयी आतां माझ्या मनांत विचारच येत नव्हता. “ पुढे ? ” मी विचारले. “ शेवटी एक आठवडाभर मी भीक मागितली. पण तीही पुरती मिळेना. माझ्यासारख्या घडधाकट माणसाला कोण भीक घालणार ? एक दिवस एक उल्लू तरुण आपल्या छबकड्या मैनेस बरोबर घेऊन रस्त्याने चालला होता. केवळ वायकोला झांक दाखविण्यासाठी त्याने माझ्या अंगावर एक रुपया फँकला. तो घेऊन मी कोळसे विकत आणले, कारण माझ्या भट्टींत कोळसे नव्हते व त्यामुळे माझे प्रयोग थंड पडण्याच्या बेतांत आले होते. एकीकडे पोटांतली आग विक्षवायची, तर तिकडे भट्टींतली आग नेहमीं प्रज्वलित ठेवायची, अशी दुहेरी चिंता माझ्या माझे होती. त्यांत एक दिवस माझ्या औषधांना एकदम जास्त उष्णता लाशून त्यांचा स्फोट झाला व तीं सगळीकडे उडून खोलीचीं तावदाने झुटलीं. खालच्या मजल्यावरचे लोक पूर्ण अडाणी होते, पण न जाणो, कोणाला संशययायचा, म्हणून मी लगेच दुसरी निवांत जागा पाहिली व रातोरात सगळे सामान हलविले. कोरे म्हणून सांधू ? पण जाऊच्या, तुम्हांला त्याच्याशीं काय करायचे आहे ? तीन वर्षांपूर्वी मला थोडे थोडे यश येऊ लागले व आज दोन महिन्यांपूर्वी हूं-” खिशाकडे बोट दाखवून -“ हे मूर्तिमंत ऐश्वर्य माझ्या इस्तगत झाले. यांतील एके क हिरा लाख किंमतीचा आहे. एकाचा राजाच्या मुकुटांत शोभेल असा आहे ” हिन्यांचे वर्णन करतांना त्याचा आवाज वराच उंच चढला -“ इतके ऐश्वर्य माझ्या हातांत आले; पण ते भोगावे कसे यापेक्षां ते दडवावे कसे याचीच काळजी मला अधिक येऊन पडली आहे. माझी नवी जागाही अगदीं एकीकडे, वोळांत होती, तेथे कोणीही येत नसे; पण एक दिवस काय झाले,

शेजारच्या घरांतील एक मनुष्य दारू पिऊन तर्रर होऊन मजकडे आला व माझ्या खोलींतील त्या असंख्य बाटल्या व ती अखंड पेट असलेली भट्टी पाहून त्याला काय बाटले कोणास ठाऊक, तो तसाच दारूच्या धुंदीत बाहेर जाऊन पुन्हा परत आला व मलाच सांगूं लागला कीं, मी एक दारूची खासगी भट्टी उघडली आहे अशी आपण पोलिसला वर्दी दिली आहे! तें दारूडधाचें वरळणे खरें, पण मला भीति वाटली. मी लगेच तयार झालेले हिरे घेतले व भट्टी विक्षवून टाकून बाटल्यांतील औषधें मोरीत ओतून घरांतून पोवारा केला. दुसऱ्या दिवशी वर्तमानपत्रांत एक वॉवचा कारखाना उघडकीस आल्याची बातमी माझ्या दृष्टीस पडली. पोलिसांचा शोध खोटा ठरला असेल; पण मी मात्र आपल्या घराला मुकून असा या वेणुंत जबळजबळ अन्नपाण्यावांचून भटकतो आहें. रात्रीचे भटकण्याची देखील चोरी! कोठे एकाचा जवाहिन्याकडे जाऊन एकादा हिरा विकावा म्हटलें तर माल दाखवतांच तुकानदार माझ्यार्थी बोलण्याएवजी नौकराशी कुजबुजूं लागतो. बहुतेक चोरीचा माल म्हणून पोलिसांत वर्दी जाणार या भीतीनें मी तेथून निस्टातों. तात्पर्य काय कीं, खिशांत कुवेराची संपत्ति असून माझ्या पोटांत कावळे कोंकावत आहेत. कांहीं दिवसांनी हा कोट फाटला कीं ही दौलत छपविण्यास खिसा देखील उरणार नाही. कोणाला सांगण्याची देखील सोय नाही. त्यापेक्षां प्रयोग करतांना प्रथमपासूनच तुमच्यासारख्या थोरां-मोठ्यांचा आश्रय घेतला असता तर-तर काय, रागावृंनका-तर मी आजच्या-सारखाच कफळक झालों असतों. आतां ही संपत्ति मला लाभतही आणि सोडवतही नाही. मग काय, घेतां कां एकदा हिरा विकत?"

इतके बोलून तो मनुष्य उत्तराच्या अपेक्षेने थांबला. मी कांहीं श्रीमंत नव्हतों. शंभर रूपये म्हटले तरी एका महिन्याचा पगार जावयाचा. आतां इतका अमूल्य हिरा अशा मातीमोलानें मिळत होता हें खरें; पण माझ्या-सारख्यासदेखील तो उजळ माथ्यानें वापरणे अगर विकणे कठीण; शिवाय कोणी सांगावें, हा इतका प्रामाणिकपणाचा व गंभीरपणाचा आव घालतो आहे; पण हा माल चोरीचा अगर बनावट नसेलच म्हणून कशावरून! स्वतःच्या खिशाला चाट वसण्याची वेळ येतांच, त्याच्या इतक्या वर्षांच्या

परिश्रमांवद्दल व शोधाबद्दल मला वाटलेले कौतुक नाहीसें होऊन पुढी  
माझ्या संशयानें क्षणभर कां होईना, उचल खाली. त्याला काय उत्तर  
द्यावें यावद्दल माझा निश्चय होईना.

“हें पहा. आत्तां कांहीं मजजबळ पैसे नाहीत. तुम्ही उद्यां माझ्या  
ऑफिसांत या म्हणजे—”

“म्हणजे लगेच तुम्ही मला चौकीवर नेऊन गुदरणार, होय ना ? त्या-  
षेकां—बरें आहे, रामराम.”

इतके बोलून तो लगेच उठला व जपळप तेथून निघून गेला. त्यानंतर  
मला त्याचा कांहींच पत्ता लागला नाही. कदाचित् तो भुकेनें अगर थंडी-  
वाच्यानें गारटून मरण पावला असेल, व त्याची सगळी तपःश्र्या, सगळी  
धनदौलत, त्याच्याच्चवरोवर कोठे तरी धुळींत मिसळून गेली असेल, किंवा  
एखाद्या भामळ्याच्या हातीं लागली असेल ! मी जाण्यासाठी उठलें तेव्हां  
आजूबाजूच्या वंगल्यांतील दिवे मालविलेले होते. माझ्या बुद्धिमत्तेच्या व  
परिश्रमांच्या मानानें माझी चाळीच्या खुराळ्यांतील जागा फारच सुखकर  
व माझें आयुष्य फारच चैनींत चाललेले आहे असें मला वाटू लागले.



## वट-पौर्णिमा



आ

ठाचे ठोके पडले तरी वृंदावन अजून दुकानांतच  
बसून राहिला होता. खरें म्हटलें तर त्याची दुकाना-  
वरील नौकरी सात वाजेपर्यंतच होती. वृंदावन  
मोत्यांची पारख करण्यांत अत्यंत कुशल होता;  
इतका कीं, त्या धंद्यांत त्याचा हात धरणारा त्या  
गांवांत दुसरा कोणी नव्हता. मोत्यांच्या दुकानांत  
नौकरी करावयचिं म्हणजे अगोदर मोठी रक्कम अनामत ठेवावयास पाहिजे.  
वृंदावन तर बोलूनचालून दरिद्री. त्याजजवळ पैसे असते तर त्याने स्वतंत्र  
दुकानच काढले असते. पण त्याच्या फारा दिवसांच्या ओळखीच्या एका  
शेठजींनी कांहींएक अनामत रक्कम न घेतां त्याला आपल्या दुकानावर ठेवून  
घेतलें होतें, व तोही आपली नौकरी अत्यंत प्रामाणिकपणाने बजावीत होता.  
परंतु बोलूनचालून दुकानावरील नौकरी, तींत पगार किती मिळणार ? शेठजीं  
स्वभावाने एरबीं अगदीं सजन, पण पैशाच्या बावरींत वृष्ण. सात वर्षे  
नौकरी केली तरी वृंदावनाचा पगार विसाचा पंचवीस होईल तर शपथ,  
त्यांतून त्याचा स्वभाव दिलदार व खर्चिक असल्यामुळे त्याला अलीकडे  
कर्जही वरेच झालें होतें. बरें, दिवसभर काबाडकष्ट करावे व दमूनभागून  
धरीं यावें तों धरीं तरी चार प्रेमळ शब्द ऐकावयास मिळतील तर तेही नाहीं.  
सरोजिनी प्रेमळ तर राहोच, पण साधारण स्थियांप्रमाणे गरीबही नव्हती; ती  
अगदीं शुद्ध महामाया होती. तिचा बाप अतिशय श्रीमंत व नवरा असा  
दरिद्री व कर्जबाजारी. ती त्याच्याशीं कधीं एक शब्द धड बोलेल तर शपथ;  
उलट संधि सांपडेल त्या त्या बेळीं त्याच्या निर्धनतेबद्दल ती त्याला हवें तसें  
टाकून बोले. अशा स्थितीत दुकानांतून धरीं जाण्याची उत्सुकता वृंदावनाला  
कशी वाटावी ? आपली बेळ होऊन गेली तरी तो दुकानांतच एका  
खुर्चीवर रस्त्यांतील गर्दीकडे अगदीं शून्य दृष्टीने पहात बसत असे व शेवटीं  
शोंपेतून जागा करावा त्याप्रमाणे शेठजींनी उठविल्यावर मोळ्या नाखुणीने  
धरीं जात असे.

अशाच एका संघ्याकाळीं वृंदावन दुकानावर बसला होता. त्या दिवशी सकाळचे काम आठोपून तो घरीं जातो तों त्याचा सावकार घरीं येऊन बसला होता व आपल्या रकमेची फेड न केल्याबद्दल त्याने वृंदावनाची सूप खरड काढली होती. वृंदावन आधीच कोमल मनाचा, त्यांत बायको-च्या जाचाने त्रासून गेलेला, आणि यां सर्वांवर आज त्या सावकाराच्या मर्मभेदी भाषणाने कळस चढविला. तीन दिवसांत सर्व रकमेची फेड करण्याचे वचन देऊन त्याने सावकारास कसे तरी वाटेला लावले. वृंदावन पानावर बसला व त्याने जेवणाचा आविर्भाव केला. सरोजिनीही या बतावणीकडे नाटकगृहांतील एखाचा हृदयशूल्प प्रेक्षकाप्रमाणे स्वस्थ चित्ताने पहात होती. तिला वाईट बाटत होते, नाहीं असे नाहीं; पण ते आपला पति नीट जेवीत नाहीं म्हणून नव्हे, तर आपल्या पित्याच्या घरचे सुग्रास अन्न व वृंदावनाच्या घरची जाडीभरडी मीठभाकर यांतील विरोधाने तिचे अंतःकरण व्यथित झाले होते. पांच मिनिटांत वृंदावन पानावरून उठला व नेहमींप्रमाणे विश्रांती देखील न घेतां पुन्हा दुकानावर जाऊन बसला. त्याचे मस्तक एकसारखे भ्रमण करीत होते. आतां त्या सावकाराचे पैसे कोठून द्यावे? आपण तीन दिवसांत रक्कम फेडण्याचे कबूल केले खरे; पण या अवधीत आपल्या हातून असा काय पराक्रम होणार आहे की, ज्या योगाने आपल्या हातीं इतके पैसे येतील? शेठजींजवळ पैसे उसने माणि-तले तर? पण कर्ज कांहीं थोडेथोडके नव्हते. दोनशे रुपये आपणांस शेठजी देणार तरी कोणत्या आधारावर व ते आपण फेडणार तरी केव्हां? कर्ज फेडण्यास अगर पैसे उसने मिळण्यास वृंदावनाजवळ फक्त एकच साधन होते, पण ते असून नसून सारखेच होते; कारण लैकिकटष्टु जरी तें साधन वृंदावनाजवळ होते तरी वस्तुस्थितीच्या दृष्टीने वृंदावनाजवळ नसून सरोजिनीच्या हातीं होते. तिच्या अंगावर एकदोन ठळक दागिने होते; ते बिकले अगर गहाण ठेविले तर हवी तेवढी रक्कम मिळण्याजोगी होती. पण हें व्हावें कसे? सरोजिनीजवळ दागिन्यांची गोष्ट काढणे हें मांजराच्या गळ्यांत घांट बांधण्या-इतकेच विकट होते. वृंदावनाला कांहीं सुचेना. सावकार आणि कर्ज हे दोनच शब्द त्याच्या डोक्यांत सारखे थेमान करू लागले. त्या बावरलेल्या मनः-स्थिरीत त्याने एका गिहाइकाला पन्नास रुपये किंमतीच्या मोत्याची किंमत

पंचवीसच रुपये सांगून दिली व त्यामुळे शेठजी त्याजवर अतिशय संतापले. आतां आपली नौकरी जाणार असें वृंदावनाला बाढूं लागले, पण सुदैवानें तो गृहस्थ कांहीं कामाकरितां पुन्हा दुकानांत आला, व तो सज्जन असल्या-मुळे झालेली चूक त्यास कळवितांच त्यानें तें मोर्तीं परत करून दुसरें घेतले. शेठजींचा राग शांत झाला व वृंदावनाची नौकरी तर बचावली; पण कर्जाची वाट काय? नुकताच शेठजींचा मोठा अपराध केलेला, तेहां त्यांजजबळ पैसे मागण्याची मुर्डांच सोय नव्हती. तो सावकार तर नेमलेल्या वेळीं येणार.

खिन्न अंतःकरणानें वृंदावन घरी आला. सरोजिनी दारांतच उभी होती. ती आपली वाट पहात उभी असेल काय, अशी शंका क्षणभर वृंदावनाच्या मनांत आली. पण लगेच, इतके आपले सन्दर्भाग्य आहे असें आपणांस कसें वाटले यावदल त्याचें त्यासच हंसूं आले. पण त्या दिवशीं त्याच्या सुदैवानें म्हणा अगर दुर्दैवानें म्हणा, सरोजिनी खरोखरच त्याची वाट पहात होती. वृंदावन आपल्या खोलींत येऊन कपडे काढतो न काढतो इतक्यांत ती त्याच्या मागोमाग आली व भिंतीशीं टेंकून उभी राहिली.

“ ऐकलं का? मला पांच रुपये हवे आहेत.”

हें काय नवीनच संकट आले असें वाढून वृंदावन अधिकच गोंधळला. रुपये कशाला हवे आहेत म्हणून विचारण्याची सोयच नव्हती. पण मोठा धीर करून कांपन्या आवाजानें त्यानें तो प्रश्न विचारला, व सरोजिनीलाही कधीं नव्हे तें सरळ उत्तर देण्याची बुद्धि सुचली.

“ उद्यां वट-पौर्णिमा ना? मींच आपल्या आंगणांतल्या बडाची पूजा करायला भटजींना बोलावलं आहे. पुष्कळ दिवसांत कांहीं दानधर्म केला नाहीं—आपल्या हातून कवडी सुटेल तेहां ना सारं—तेहां म्हटलं, उद्यां या निमित्तानं तरी भटजींना जास्तकमी दक्षिणा वावी अज्ञ घरच्या घरींच पूजा करावी, म्हणजे तें चार वायकांत जाणं नको नी कांहीं नको.”

सरोजिनीच्या शेवटच्या वाक्यार्धाचा अर्थ वृंदावन पूर्णपणे समजला. आपल्यासारख्या यःकश्चित् दरिद्री मनुष्याला घातलेल्या माळेची व आपण तिच्या गळ्यांत बांधलेल्या मंगलसूत्राची सरोजिनीला लाज वाटते, हा त्या शब्दांचा सरळ अर्थ होता. हर हर! जिनें आपणांस ईश्वराहूनही अधिक श्रेष्ठ माना-

वयास पाहिजे तिलाच आपल्या नांवाची देखळी शरम वाटते; याचेक्षां आषण या जगांतून नाहींसे होऊन तिच्या लज्जेचे कारण दूर केल्यास काय बाईट! या मुधारलेल्या काळांत तिने दुसऱ्या एखाद्या लायक... वृद्धावनाला विचार करणेही अशक्य झाले. एखाद्या जोराच्या प्रहाराने आपले डोके बघिर झाल्यासारखे त्यास वाढू लागले. पण लगेच पुढ्हा तो भानावर आला. त्याच्या दारिद्र्याच्या कांचणनिं आज त्याच्या अंगांत एक प्रकारचा जोर उत्पन्न झाला होता व त्या जोरांत सरोजिनीला पुढ्हा एकदां समजावण्याचा त्याने यत्न केला.

“ अग पण...”

“ पण नाहीं नी बीण नाहीं. जेव्हां पहावं तेव्हां आपलं पण आहेच, सणावाराला नाहीं तर नाहीं, पण ब्रतावैकल्याला देखळी पैशाची सबव सांगणे म्हणजे काय? उगीच नाहीं देव आपणांवर कोपला तो ! ”

कोठून आपण बोलायला गेलों असें वृद्धावनाला होऊन गेले. आधीच ती सरोजिनीची मुलुख्यमैदान, त्यांतून स्वसंरक्षणार्थ तिने देवाची ढाल पुढे केलेली; ती फोडण्याइतका धीटपणा व निष्ठुरपणा वृद्धावनाचे हातून कल्पांतींही होणे शक्य नव्हते. विचारी सरोजिनी! आपल्यासमोर असलेल्या चालत्यां-बोलत्या देवाला पायांवालीं तुडवून कोणत्या देवाचा वरद हस्त ती आपल्या मस्तकावर ओढून आणणार होती! तितक्याही उद्गांत वृद्धावनाला तिची कीव आत्यावांचून राहिली नाहीं. चार दिवसांपूर्वीच त्याला पगार मिळाला होता, व मागिल महिन्याचीं देणी देऊन त्याजजवळ आतां नेमके पांचच रुपये शिळ्डक होते. अजून जवळ जवळ सवंध महिना लोटावयाचा; पण त्याची काळजी सरोजिनीला काय? ती तर या गोष्टी ऐकून घेण्यासही तयार नव्हती. मुकाट्याने वृद्धावन उठला व पेटांतून ते पांच रुपये काढून त्याने सरोजिनीच्या हातीं दिले. तिनेही ते हातांत पडतांच फारसा खिलंब न करतां तेथून पाय काढला.

त्या संबंध रात्रींत वृद्धावनाला मुळींच झोंप आली नाहीं. उद्यांचाच दिवस मध्ये; परवां सकाळींच तो ब्रह्मराक्षस दाराशीं येऊन बसेल, त्याला कोणत्या तोंडाने नाहीं म्हणावै व तो ऐकून तरी काय म्हणून घेर्हल! पहांटे वृद्धावनाचा किचित् डोळा लागला, इतक्यांत खावकार दाराशीं

आला असून आपणांस मोठमोळ्यानें हांका मारीत आहे, व आपण सरो-जिनीच्या दागिन्यांविषयी मनांत आणलेला विचार ओळखूनच कर्णी काय, ती आपणाकडे कुद्र दृष्टीनें पहात आहे असें त्यास स्पष्ट पडले व तो एक-दम दचकून जागा झाला. सरोजिनी केव्हांच उटून आपल्या ब्रताच्या तयारीला लागली होती. तिच्या वडिलांनी घेऊन दिलेले जररचिं सोंबळे नेसून ती पूजेचें साहित्य करण्यात अगदीं गहून गेली होती. तिच्या थाटांत व्यत्यय नको म्हणून वृंदावन मुकाब्यानें उटून चहा वगैरे न घेतां लवकरच दुकानावर गेला.

इकडे सरोजिनीनें मनोभावे वडाची पूजा केली. पूजा करतांना ‘जय देवा ! जन्मोजन्मी हात पति मिळू दे’, अशी प्रार्थना करण्याची वेळ आली. क्षणभर सरोजिनीच्या हृदयाची चलविचल झाली. आषण प्रार्थना करणार ती मनापासून करणार आहों काय ? आपणांस खरोखरच वृद्धावन जन्मो-जन्मी लाभावा असे वाटते काय ? छे ! छे ! जन्मोजन्मी असले अठरा विश्वे दारिद्र्य ! या जन्मांतच आषण या ग्रहदशेला अगदीं कंटाळून गेलों आहों, मग तीच कायमची आपणांस लाभो असे मागणे देवाजवळ मागा-व्याचे ! उगीच ती प्रार्थना करून स्वतःशी व देवाशी प्रतारणा करण्यांत काय अर्थ आहे ? अशा तहेचे अनेक विचार त्या क्षणांत सरोजिनीच्या मनांत येऊन गेले. पण रुढीचा जोर का अशा क्षणिक विचारांना दाद देणार ? तिकडे भटजी फोनोग्राफप्रमाणे भराभर पूजा सांगत होते व इकडे सरोजिनीनेही एखाद्या यंत्राप्रमाणे, ‘जय देवा, ही प्रार्थना सफल होऊ देऊ नकोस’, असे मनांत म्हणत म्हणतच ‘जन्मोजन्मी हात पति लाभू दे’, अशी प्रार्थना केली व तो पजेचा समारंभ आटोपला.

पण त्या क्षणापासून सरोजिमीच्या मनाची शांतता नाहीशी झाली. ‘हाच पति जन्मोजन्मीं लाभूंदे’ हें वाक्य तिच्या डोक्यांत एकसारखें घोळूं लागले. तिनें तो विचार आपल्या मनांतून घालवून देण्याचा शक्य तितका यत्न केला, पण तिच्या इच्छेविरुद्ध तें वाक्य तिच्या मनश्वर्कृं-समोर नाचूं लागले. तिला कांहीएक सुवेना. सभोंवतालच्या सगळ्या भिंतीवर ती प्रार्थना ठळक अक्षरांनी लिहिलेली तिला दिसूं लागली. तिनें

मोळ्यानें ओरडून म्हणत आहे असें तिला वाढूं लांगले. आषण वटदेवतेचा कांहीतरी मोठा अपराध केला असून तिनें त्याबद्दल हें भूत आषणामार्गें लावून दिलें आहे कीं काय असा सरोजिनीस संशय आला, व तिनें भटजीं-ना बोलावून आणून, वडाच्या पूजेत कांहीं चूक तर झाली नाहीं ना, म्हणून विचारलें. भरपुर दक्षिणा मिळाल्यामुळे भटजीबोवा अगदीं सूख होऊन गेले होते. ते एकदम, ‘छे ! छे ! वाईसाहेब, चूक कशी होईल ? उलट इतके यथासांग व्रत झालेले इतक्या वर्णांत मी प्रथमच घहातों आहे’, असें म्हणून मोळ्यानें हंसले व लगेच दुसरीकडे पूजेला जाण्याची गडवड आहे असें म्हणून निघून गेले.

तरी सरोजिनीचे समाधान होईना. सर्व व्रत तर यथासांग झालें, मग ती प्रार्थना अजून आपला विच्छा कां सोडीत नाहीं ? ती आषण मनापासून केली नाहीं हें खरें. पण त्यास आपला काय इलाज ? पुढा एकदां मनोभावानें ती करतां येते का पहावें म्हणून तिनें आपले डोळे मिटले, तों त्या निर्दय सावकाराचें व त्याच्यापुढे खालीं मान घालून बसलेल्या दीन-बाष्या वृद्धावनाचे चित्र तिला दिसूं लागले. ती शिळी भाकर, तो सावकार, तें कर्ज, ते हाल-‘जयदेवा ! ही प्रार्थना खरी होऊं देऊं नकोस’, हें वाक्यच तिच्या इच्छेविरुद्ध पुढा तिच्या मनानें उच्चारले.

संध्याकाळीं सरोजिनी वटसावित्रीची कथा ऐकण्यास गेली. पुराणिक-बोवा नाणवलेले असून ते ती कथा अत्यंत रसाळ भाषेत सांगत होते. यम-सावित्रीचा संवाद ऐकताना सर्व छियांचे डोळे पाण्यानें भरून आले. “ सावित्री ! ” यम म्हणाला, “ तूं दुसरा कोणताही वर माग; सर्व त्रिभुवनाचे ऐश्वर्य माग, तें मी तुला देतों; पण सत्यवानाच्या प्राणांची भिक्षा तेवढी माझूं नकोस.” “ यमराज ! ” सावित्रीनें उत्तर केले, “ माझे वंचप्राण आषण हिरावून घेतल्यावर या निर्जीव देहाला त्रिभुवनाचे ऐश्वर्य काय होय ? प्रेताला दगड आणि सिंहासन हीं दोन्ही सारखीच. माझे पति हेंच माझें ऐश्वर्य आणि त्यांचे हृदय हेंच माझें तिभुवन.” अखेर त्या वादांत यमानें हार खाली व सावित्रीचा विजय झाला. श्रोतृजनांच्या दुःखाश्रूचें आनंदाश्रूत रुपांतर झालें. “ वातित्रत्याचा प्रभाव काय वर्णावा ! ” पुराणिकबोवा

घुढे सांगू लागले. “प्रत्यक्ष आपल्या पतीचे प्राण देखलित्या सतीनें आपल्या पातिव्रत्याच्या जोरावर परत मिळविले, मग इतर सुखांची काय कथा !”

सरोजिनी लक्षपूर्वक ऐकत होती. पुराणिकबोवांच्या सांगण्यांतून तरी आपली चूक आपल्याला कदाचित् कळून येईल या आशेने त्यांचा प्रत्येक शब्द ती आपल्या हृदयांत सांठवीत होती. त्यांचेहें शेवटले वाक्य ऐकतांच तिच्या डोक्यांत एक नवीनच प्रकाश पडला व त्या प्रकाशांत ती आत्म-निरक्षण करून लागली. ‘पातिव्रत्याच्या जोरावर प्रत्यक्ष प्राणदेखील परत मिळविले, मग इतर सुखांची कथा काय’! खरोखरच पातिव्रत्याचा प्रभाव इतका आहे काय? त्याच्या जोरावर सर्व सुखेहें हस्तगत होतात हें खरें काय? हो, असलेंच पाहिजे; यांत शंका कसली? प्रत्यक्ष पुराणिकबोवा सांगताहेत, व तीही कांहीं कलिपत कथा नव्हे, तर प्रत्यक्ष घडलेली गोष्ट. या विचारानें सरोजिनीच्या हृदयांत आतां ठाणे दिले. घरीं परत येत असतां पुराणिक-बोवांचें तें वाक्य ती आपल्या मनांत गुणगुणत होती.

सरोजिनी घरीं आली तों नुकतेच दिवे लागले होते. अजून वृद्धावनाची घरीं येण्याची वेळ झाली नव्हती; पण त्याच्या खोलींत दिवा लावण्यासाठीं ती आंत जाते तों वृद्धावन आंत निजलेला. त्यांचे सर्वोग तापानें फणफणले होतें; ताप इतका वाढला होता कीं, त्याची शुद्ध जाऊन तो मधून मधून बडवडत होता. “आतां मात्र खचित दोन दिवसांत तुमचे सर्व वैसे देतों. नका! नका! माझ्या लाडक्या सरोजिनीच्या दागिन्यांना हात लावून नका! तिला छळू नका हो!” अशीं वाक्यें अस्पष्ट स्वरांत त्याच्या तोंडून निघत होतीं. त्या वाक्यांनीं सरोजिनीच्या हृदयांचे पाणी करून टाकले. थोड्याच वेळांत वृद्धावन बोलेनासा झाला. त्याला गुंगी आली असावी.

पातिव्रत्याचा प्रभाव पहाण्याची वेळ सरोजिनीवर आतांच येऊन ठेपली. वृद्धावनाला लवकर आराम पडण्याविषयीं तिनें देवाची मनोभावानें प्रार्थना केली. पण आपली प्रार्थना सफल होईल का, अशी शंका लगेच तिच्या मनांत आली. आपण खरोखर पतिव्रता आहों काय? यमानें हात टेंकले खरे, पण ते सावित्रीपुढे! आपणास सावित्री होतां येईल का? वृद्धावनाचा ताप घालविण्याइतकी पुण्याई तरी आपल्या पदरी आहे काय? आजपर्यंत कर्वीं त्याची सेवा तर राहोच, पण फुकाचा एक गोड शब्दही आपण

त्याच्याशीं बोललों नाहीं. तो आपणांस क्षमा करील काय? होय, खाचित करील. वेशुद्दीर्त देखील जो आपली इतकी काळजी वहातो, तो आपत्या पश्चात्तापाच्या अश्रूंनीं द्रवणार नाहीं असें कधीही होणार नाहीं. आपत्या यक्किचित् दागिन्यांसाठीं वृंदावनाची इतकी तळमळ! त्याचें कांहीं बरें-बींहट झाल्यास ते दागिने आपणांस शोभा आणतील काय? वृंदावन आणि दागिने यांत श्रेष्ठ कोण हें सरोजिनीला आतां उमजले. ती त्याच्या उशाशीं वसून अश्रू गाळू लागली.

बन्याच वेळानें वृंदावन जागा झाला. सरोजिनीने त्याचें डोके आपल्या मांडीवर घेतले व हातानें त्याचें कपाळ चेपीत सर्व लजा बाजूस सारून त्याला हांक मारली.

“ नाथ !”

“ कोण तें॒॑ सरोजिनी ? ”

“ होय, मीच ती आपली सरोजिनी. आतां कसं वाटतं आहे आपणाला ? ”

“ सरोजिनी, तूं अजून जागी कशी ? ”

हा प्रश्न वृंदावनानें अगदीं सहज, अर्धवट झोंपेतच विचारला होता; पण त्यानें सरोजिनीच्या हृदयाला चरका वसला. आपत्या आजपर्यंतच्या वर्तनाचें सगळे सार त्या प्रश्नांत भरलेले आहे असें सरोजिनीस वाटले. वृंदावनाचा प्रश्न अगदीं स्वाभाविकच होता; पण त्याच्या दुःखाची कदर न करणारी ती सरोजिनी पश्चात्तापाच्या अर्गीत दग्ध होऊन गेली असून त्या अर्गीतून शुद्ध होऊन बाहेर पडलेली नवीन सरोजिनी आतां वृंदावनाजद्दल बसली आहे हें त्यास कोणत्या शब्दांनीं सांगावें हें तिला कळेना. किंचित् गोंधलून ती म्हणाली, “ हें काय वरं विचारण ? आपणांला योडा ताप आला आहे ना ? म्हणून मी जवळ बसले आहें. थोडं दूध आणुं का ? ”

“ अहाहा ! कोण बोलतें आहे हें ? सरोजिनीच का ? ” वृंदावनाला आपण जागे आहों कीं स्वप्रांत आहों हेंच कळेना. सरोजिनीच्या शब्दांत कांहीं अद्भुत जादू भरली आहे असें त्यास वाटले. असा अनुभव त्याला आज-पर्यंत कधीही आला नव्हता. त्याच्या हृदयावर डेवलेत्या आपत्या कोमल इतानें सरोजिनी त्याच्या अंगांत एक नवीन चैतन्य ओतीत होती. वृंदावन आनंदसागरांत पोहुं लागला. पतिव्रतेची कोमल वाणी अमृताहूनही अधिक

प्रभावशाली असते याचें प्रत्यंतर सरोजिनीस मिळाले. तितक्या तापांतही वृद्धावनाच्या चेहेच्यावर सित चमकूळ लागले; पण पुन्हा सावकाराची आठवण होऊन तो अस्वस्य झाला सरोजिनीने तें ओळखले, व जी गोष्ट ती थोड्याच वेळांत करणार होती ती केलीच आहे असें वृद्धावनाच्या स्वास्थ्यासाठी त्याला सांगण्यांत कांहीं पाप नाहीं असें समजून अत्यंत मुदु शब्दांत ती त्याला म्हणाली,

“ एकलं कां ? त्या सावकाराचं देणं फिटलं.”

“ काय ? देणं फिटलं ? कोणीं फेडलं ? ” आश्र्वर्यचकित मुद्रेने वृद्धावनानें विचारले. आपण स्वप्रांत आहों हाच संशय त्याच्या मनांत घड होऊं लागला. पण सरोजिनीने तें स्वप्र नसून वस्तुस्थिति असत्याबद्दल त्याची खात्री करून दिली.

“ कोणीं फेडलं म्हणजे ? मी फेडलं. मजजवळ होते दोनशें रूपये, मला बडिलांनी अडीअडचणीला म्हणून मागल्या खेपेला दिले होते. आतां आपली अडचण होती ना ? या वेळीं ते कारणीं लावले. आतांच त्याच्याकडे सगळी रक्षम रवाना केली. म्हणजे तो मेला पुन्हा आपल्या घरी यायलाच नको.”

दुसऱ्या दिवशीं वृद्धावन खडखडीत वरा झाला. तापामुळे त्याचें शरीर जरी थकले होते, तरी रोजच्यावेक्षां अधिक उल्हासाने तो दुकानावर गेला. त्याला आतां एकच काळजी होती, व ती म्हणजे आपल्या लाडक्या सरोजिनीने क्लेल्या स्वार्थत्यागाची सव्याज फेड कशी करावी ही होय. दुकानावर जातांच शेठर्जीच्या वायकोने आपणांस बोलाविले असत्याचें वृद्धावनास समजले. तिनेही वट-पौर्णिमेचें व्रत यंदां मोळ्या थाटाने केले असून तत्प्रीत्यर्थ एकाद्या सत्यात्र ब्राह्मणाला चांगले दान करण्याचें उरविले होते. तें करण्यास वृद्धावनाइतका लायक ब्राह्मण तिला दिसेना. वृद्धावनाचा इमानीपणा, शेठर्जीच्या कुदुबांतील सर्व माणसांशीं त्याचें अत्यंत बिनयशील व प्रेमळ असें वर्तन, यांचे योगाने तो तिला अत्यंत प्रिय झाला होता. आदले दिवशीं संध्याकाळीच तिनें त्याला बोलावणे पाठविले होते; पण तो घरीं निघून गेला होता. दुसरे दिवशीं सकाळीं वृद्धावनाला निरोप कळतांच तो तिजकडे येऊन हजर झाला. तिनें त्याला मोळ्या अगत्याने बसवून घेतले व

आषत्या पेटींतून एक मोत्याची बहुमोल माळ काढून ती त्याला नजर केली. कालपासून आषणांस लाभत असलेली ही सुखपरंपरा पाहून वृद्धावन अगदीं भांबावून गेला. शेठजींच्या बायकोचे उपकार कोणत्या शब्दांनी मानावे हेंच त्याला कळेना. ती माळ देण्याचें प्रयोजन तिनें त्याला सांगितलें तेहां सरोजिनीच्या वर्तनांतील फरकही वट-देवतेनेंच घडवून आणला असेल काय, अशी त्याला शंका येऊ लागली. तो घरीं परत आला तों सरोजिनी एक माळ जपीत वसली होती.

“सरोजिनी, काय करते आहेस ?”

“पुढच्या वर्षाच्या वट-पौर्णिमेस किती दिवस राहिले हें मोजतें आहें.”

“त्या माळेनें नको मोजूस, या माळेनें मोज,” असें म्हणून वृद्धावनानें ती माळ सरोजिनीच्या गळ्यांत घातली.

“हें काय ?”

“हा वट-देवतेचा प्रसाद !”



## गुंडोपंत आणि गुरुत्त्वाकर्षण



डोषंतांची अलीकडे अगदीं शोचनीय स्थिति झाली होती. दिवसेंदिवस त्यांच्या वयावरोवरच त्यांचे बजनही एकसारखें वाढत चालले होतें. त्यांनी निरनिराळे उपास करून पाहिले, निरशनाचे खाऊन पाहिले, धान्यफराळ करून पाहिले, व शेवटी अगदीं खरमरीत लंघन-चिकित्साही करून

पाहिली, पण त्यांच्या शरीराचा आकार यक्किन्ही कमी होण्याचे चिन्ह दिसेना; उलट तो शुक्र पक्षांतील चंद्राप्रमाणे, शिमग्यांतील कवित्वाप्रमाणे, शुण्याच्या रस्त्यांवरील धुळीप्रमाणे, अगर सरकारी सान्याप्रमाणे एकसारखा वाढतच चालला. यानंतर गुंडोपंतांनी एकाच वेळीं वरीलपैरीं दोन दोन उपचार करून पाहिले; उदाहरणार्थ, दूध व धान्यफराळ, व त्यानंतर दोन तीन तास लंघन-मीमांसा, इत्यादि. एकादशीच्या घरीं शिवरात्र जावी, त्याप्रमाणे गुंडोपंतांनी एकादशीचे व शिवरात्रीचे, दोन्हीं तऱ्हेचे पदार्थ एकाच बैठकीला खाऊन पाहिले, पण गुणाच्या नावानें भौंपळा! गुंडोपंतांना स्वतःचेच बजन असह होऊन ते त्याच्या भारानें वाकूं लागले, व आपण बोलण्याचालण्यापैरीं बोलण्यांत फटकळ, परंतु चालण्यांत अत्यंत विनयशील असल्याबद्दल प्रीढी मिरखूं लागले. शरीराच्या बजनांत केंसांची भर न को म्हणून त्यांनी आपल्या दाढीमिशाना रजा दिली. शेवटच्या गवताच्या काडीनेच उंटाचा प्राण जातो, ही इंगर्जीतील म्हण त्यांना पटली असावी. त्यांनी निरनिराळ्या डॉक्टर-बैद्यांना आपले शरीर दाखविले; परंतु त्यांच्या औषधांनी गुंडोपंत कृश होण्याऐवर्जी त्या औषधांचा त्यांना टॉनिक-प्रमाणेच उपयोग-म्हणजे अपाय-होऊं लागला! एक दिवस जिवाला कंटाळून त्यांनी पावशेर अफू खाली, पण तिचा इष्ट परिणाम न होतां त्यांचे बजन मात्र बाबशेरानें वाढले. याच प्रमाणांत गुंडोपंतांचे बजन वांडत

गेत्यास त्यांस आपली दुसऱ्या मजल्यावरील जागा खाली करावी लागेल, नाहीं तर त्यांच्या बजनानें ती आपोआपच खाली होईल, अशी घरमालकानें त्यांना नोटीस दिली. गुंडोपंतांनी अखेर मुंबईच्या एखाद्या नामांकित डॉक्टरचा सहाय घेण्याचें ठरविले. परंतु खंडाळ्यास लावार्भी लागणारीं दोन एंजिनें पुण्यापासूनच जोडार्भी लागतील या भीतीनें त्यांना मुंबईचा 'पासपोर्ट' देण्यांत आला नाही. गुंडोपंतांनी लगेच आपल्या तक्रारीला राजकीय स्वरूप देऊन आपल्या व्याक्तिस्वातंत्र्यावर आलेल्या या घाल्याबद्दल संबंध देशभर दौरा काढून प्रचंड चळवळ केली, व शेवटी आपण राष्ट्रीय संघेत याबद्दल निषेधपर ठराव आणु अशी कंपनीसिरकारास धमकी दिली. त्याबरोबर सर्कशींतील श्वापदें नेणाऱ्या एका वैगनमधून त्यांना मुंबईस रवाना करण्यांत आले. त्यांच्या डव्याभोंबतालचे ते मजबूत गज पाढून स्टेशनावरील लोकांस असें वाटावें की, जणु कांहीं चळवळ केत्याबद्दल या पुरुषसिंहास कैद करूनच चालविले आहे ! असो. मुंबईस पुष्कळ मोठमोठे डॉक्टर वैद्य होते, पण वहुतेकांचे दवाखाने उंच उंच मजल्यावर. गुंडोपंतांस माडीवरून खालीं अगदीं सहज, लीलेने, त्यांना पाहिजे त्यापेक्षां देखील त्वरित गतनिं येतां येई, व स्वतः गुंडोपंतांना जरी आपल्या या लीलेविषयीं विशेष अभिमानवर दिलेल्या त्यांच्या विनयशील स्वभावमुळे—वाट नसला तरी आजूबाजूच्या पोरांना तीव्रद्दल त्यांचे फार कौतुक वाटे. पण माडीवर जावें कसें ? कोणी लिफ्टवळा तर त्यांना वर नेण्यास तयार होईना. 'लिफ्ट मोडली आहे', असें प्रयेक जण अस्फुट व घावरलेल्या स्वरांत सांगे. खरे म्हटले तर ही व्याकरणाची चूक होती; कारण 'लिफ्ट मोडल', असें त्याने म्हणावयास पाहिजे होतें; पण गुंडोपंतांचे भूत दृष्टीस पडतांच त्याच्या तोंडांतील भविष्यकाळाचा तोंडांतल्या तोंडांतच भूतकाळ होऊन जात असावा. गुंडोपंतांना व्याकरणाचे शान इतर विषयांच्या मानानें अंमळ कमी असल्यामुळे त्यांच्याही लक्षांत ही चूक येत नसे. अखेर रासायनिक द्रव्यांचा शोध लाबण्याचा तळमजल्यावर राहणाऱ्या एका होतकरू डॉक्टरकडे गुंडोपंतांनी धांव घेतली. गुंडोपंत आणि धांवणे यांचा हा संबंध बास्तविक नसून लाक्षणिक आहे हैं सांगणे नकोच. डॉक्टर पतंगे नुकतेंच आपण तथार केलेल्या एका औषधाचा प्रयोग घोष्यावर करून पहाण्याच्या विचारांत होते. घोष्याएवजी हक्की

मिळालेला पाहून त्यांस फार आनंद झाला. त्यांनी स्थूल पदार्थ सूक्ष्म प्रमाणांत दर्शविणाऱ्या एका दुर्बिणीतून गुंडोपंतांचे सर्व शरीर एकाच नजरेत वाहिले. गुंडोपंतांचा क्ष-किरणांनी फोटो घेण्याचे त्यांनी ठरविले, पण गुंडोपंतांस कितीही दूर उमें केले तरी कांचेवर त्यांच्या पोटापेक्षां अधिक भागाचे चित्र मावेल तर शपथ. डॉक्टरसाहेबांनी तो नाद सोडून दिला, व केलेल्या परीक्षेवरूनच गुंडोपंतांना एक औंसभर औषध देऊन ते रात्री निजते वेळी घेण्यास सांगितले. गुंडोपंत संशयित मुदेने त्या औषधाकडे व डॉक्टर पतंगे यांजकडे आळीपाळीने वाहूं लागले. पहिल्यापहिल्याने गुंडोपंत कोणतेही औषध घेण्यास एका पायावर तयार असत. परंतु त्या औषधांचा कांहीएक उपयोग न झाल्यामुळे, व अलीकडे गुंडोपंतांना एका पायावर आपल्या गुरुत्वाकर्षणाचा मध्य विंदु सांभाळतां येत नसल्यामुळे ते कोणत्याही डॉक्टर-कडे जरा जड पावलांनीच जात. औषधाचा उपयोग झाला तर ठीक, नाहीं तर फुकट-नव्हे विकत-एक औंसभर वजन मात्र वाढावयाचे, असें गुंडोपंतांस वाढूं लागले; परंतु त्या औषधाचा गुण खाचित येईल असें डॉक्टर पतंगे यांनी गुंडोपंतांच्या गळ्याचीच नव्हे तर सर्व शरीराची शपथ घेऊन सांगितले. गुंडोपंतांची शपथेवर फार श्रद्धा. औषधाने नाहीं, तर डॉक्टर-साहेबांच्या शपथ-भंगाने तरी आपले शरीर झाडून जाईल अशी गुंडोपंतांस खात्री वाढून त्यांनी ते औषध घेण्याचे ठरविले व ते घरीं गेले.

ठरल्याप्रमाणे रात्री गुंडोपंतांनी ते औषध घेतले. आतां आपले वजन व व्यास थोर्डीं तरी कमी होतील व आपणांस चार माणसांत चटकन् बसतां उठतां येईल, आपण रस्त्याने चाललों असतां आजूवाजूंच्या घरांतील बायका आपल्या रडक्या मुलांस भीति दाखविण्यासाठी घेऊन दारांत येईनाशा होतील, टवाळ पोरांनीं अंगावर कुत्रे सोडल्यास आपणांस निदःन सूप जोरांत धूम तरी ठोकतां येईल, इत्यादि अनेक सुखमय विचार संध्याकाळपासूनच गुंडोपंतांच्या डोक्यांत घोळत होते. औषध घेतल्यावरोवर गुंडोपंत गाढ झोर्पी गेले.

दुसऱ्या दिवशीं सकाळीं उजाडून गेले तरी गुंडोपंत उठेनात. त्यांची मोलकरीण केर काढण्यासाठी खोलीत आली, तों गुंडोपंत आपल्या बिढान्यावरही नव्हते! यंडीने कुडकुडत ते आपल्या खोलीच्या पटईला

चिकटून बसले होते ! डॉक्टर पतंगे यांच्या रामबाण औषधामुळे त्यांचे वजन हवेपेशांही कमी होऊन त्यांचेवर गुरुत्वाकर्षणाची मात्रा चालेनाशी झाली, व त्यांचा जमिनीचा आधार सुदून ते एखाचा फुग्याप्रमाणे वर तरंगू लागले ! क्षणभर आपण संघाकाळच्या कल्पनातरंगांत पोहत आहो की खरोखरच हवेत तरंगत आहो हेच गुंडोपंतास उमजेना. मोलकरीण तर विचारी 'भूत ! भूत !' असें ओरडत वाहेर पळून गेली. आतां काय करावे ? गुंडोपंतांची अगदीं पांचावर धारण बसली. आतां कसले बसणे उठणे आणि कसले धूम ठोकणे ! जमिनीला पाय लागतील तर बसण्याची आणि धांवण्याची गोष्ट. कोठून हा उपद्याप केला असें गुंडोपंतांस होऊन गेले. त्यांनी जमिनीवर उडी मारण्याचा पुक्कल प्रयत्न केला, पण व्यर्थ. येशू खिस्ताप्रमाणे खांवाला ठोकून टाकल्यासारखे ते तुळ्डीला खिळून बसले होते. आपण साकेटीस, गॅलिलिओ यांच्याप्रमाणे शास्त्रवृद्ध सत्याचेषणासाठी आत्मयज्ञ केलेले महापुरुष आहों, असें गुंडोपंतांस वाढू लागले, पण दुपारचे वारा वाजतांच पोटांतील कावळ्यांच्या किलविलाटामुळे हे तात्त्विक समाधानाचे शब्द त्यांचे त्यांसच ऐकूं येईनासे झाले. त्यांचे हृदयच नव्हे, तर सर्व शरीर दुःखावेगाने उचंबळू लागले; हीं पटई मध्ये आड नसती तर आपण केव्हांच वर उडत जाऊन चंद्रलोकावर पोहोंचलो असतों व चंद्रावर वस्ती नाहीं हें विधान खोटें ठरवून आणखी एका शास्त्रीय शोधाचे श्रेय घेतले असते, याविष्यां गुंडोपंतांस मुळींच संशय उरला नाहीं. त्यांस आपले शरीर पतंगाप्रमाणे व मन इंद्रजवाप्रमाणे भासू लागले. आतां काय, झाली गोष्ट होऊन गेली. गुंडोपंतांचा जीव भुकेने अगदीं व्याकुळ होऊन गेला होता; पण त्यांच्या खोलींत येण्यासच कोणी जेजेना, मग त्यांना खायला प्यायला देण्याची गोष्ट दूरच राहिली. दुपारी जेवणखाण आटोपल्यावर आपल्या औषधाचा प्रभाव पाहण्यासाठी डॉक्टर पतंगे गुंडोपंतांकडे आले, तों आपला प्रयोग इतका कल्पनेवाहेर यशस्वी झालेला पाहून त्यांनी आनंदातिशयाने उंच उडी मारली व क्षण-भर गुंडोपंतांशी हस्तांदोलन केले. त्यांच्या हातानें आपण खालीं ओढले जींऊ अशी गुंडोपंतांस मोठी आशा वाढून त्यांनी डॉक्टरसाहेबांचा हात घट धग्ला व त्यामुळे डॉक्टरसाहेब क्षणभर त्रिशंकूप्रमाणे लोंबकळले; पण

त्यांना तुळीर्हचे हें उलटे गुरुत्वाकर्षण असह्य होऊन त्यांनी आपला हात जोरानें हिसकला, व त्यामुळे डॉक्टरसाहेब जमिनीवर, व त्यांचे रोगी—पूर्वी निरोगी व औषध घेतल्यामुळे रोगी—वर तुळीर्हवर, सारख्याच वेगानें आपटले. गुंडोपंतांनी आश्रय, भीति, कृतज्ञता, इत्यादि मिश्रित मुद्रेने डॉक्टर पतंगे वांजकडे पाहिले, व आपणांस भूक लागली आहे अशा अर्थाची खूण केली. गुंडोपंतांप्रमाणेच भुकेवेरीज बाकी सर्व विकार डॉक्टरसाहेबांच्या चेहेप्यावरही दिसू लागले. डॉक्टरसाहेबांनी एकावर एक दोनतीन टेबले रचली व त्यांना शिर्डी लावून गुंडोपंतांचा हात पोहोचेल इतक्या उंचीवर चहा व फराळाचे सामान ठेविले. गुंडोपंत आधाशाप्रमाणे चहा पिऊ लागले, पण तो त्यांच्या पोटांत न जातां त्यांच्या तोंडांतून कारजाप्रमाणे वर उडूऱ लागला ! त्यालाही त्यांच्या पोटांतील औषधाची बाधा झाली ! पटईचीं लंकडे गुंडोपंतांस बोंचू नयेत म्हणून डॉक्टरसाहेबांनी एकदोन मजुरांच्या साहाय्यानें त्यांस मोठ्या प्रयासानें थोडें खालीं दावले, व त्यांच्या व पटईच्या मध्ये एक गादी सरकावून दिली. अशा रीतीने गुंडोपंतांच्या आयुष्याची एकदम अक्षरशः उलटापालट होऊन गेली ! धर्मराज एकदांच खोटे वोलत्याबद्दल त्याचा रथ जमिनीवरून चालू लागला; आपण तर जन्मभर खोटे वोलत आलीं, मग आपणांस जमिनीवरून कां चालतां येऊ नये हें गुंडोपंतांस कळेना. खरे वोलून तरी आपले पाय जमिनीला लागतात कां पहावें म्हणून त्यांनी त्रिकालाबाधित सत्य असे युक्तिंचे सिद्धान्त मोठमोठ्यानें ओरहून म्हणण्यास सुरवात केली. पण त्यामुळे ते खालीं न उतरतां आजू-बाजूंची मंडळी मात्र अधिकच भिऊन त्यांच्या खोलींत येईनाशीं झालीं. गुंडोपंतांस त्या खोलींत आळ्याला लोंबकळत राहण्याचा अगदीं कंटाळा येऊन गेला. विहीरींत उडी टाकून जीव देऊं म्हटले तर तेवढेही सुदैव त्यांच्या वांछ्याला राहिले नव्हतें. पटईखालूनच इकडे तिकडे सरकून योडा व्यायाम घ्यावा म्हणून ते फुलपांखराप्रमाणे वरन्यावर प्रदक्षिणा घालू लागले व फुलपांखराप्रमाणेच पटईला लागलेल्या कोळिष्टकांनी गुरफटून गेले. तसेच सरकून वाहेर पडावें तर कोठे जाऊ याचा पत्ता नाहीं व परत येण्याची तर मुर्छीच आशा नाही. अशा रीतीने गुंडोपंत मनुष्य-जन्मांतच वक्ष्यांच्या आयुष्यांतील सुख-दुःखें, नव्हे नुसर्तांच दुःखें, अनुभवीत असतां. व पृथ्वी-

न्या पाठीवरील सर्व प्राण्यांचा हेवा करीत, आषणास त्या पाठीवरून पुन्हा कधीं बावरतां येईल काय अशी आशा करीत काळ कंठीत असतां, एक दिवस त्यांच्या एका मित्रास एक युक्ति सुचली. तो एका पेटींत कायसें घेऊन गुंडोपंतांकडे आला. त्यांने मोठ्या मुळिलीने गुंडोपंतांचे पहिले कपडे काढले, व त्या पेटींतील कपडे त्यांच्या अंगावर चढवून त्यांवर पुन्हा त्यांचे पहिले कपडे घालून दिले. झाले. गुंडोपंत एकदम जमिनीवर आपटले व लगेच ताडकन उठून ते आनंदानें खोलीभर नाचू लागले. ते चालू लागल्यावरोवर त्यांचे सर्व व्यवहारही पूर्वीप्रमाणे चालू झाले. त्यांच्या मित्रानें शिशांच्या पत्र्याचे कपडे तयार करवून त्यांच्या अंगांत घातल्यामुळे त्यांचे वजन हवेपेक्षां अधिक होऊन ते पुन्हा गुरुत्वाकर्षणाच्या आटोक्यांत आले, व त्या कपड्यांवरून आपले नेहमीचे कपडे असल्यामुळे कोणाच्याही न कळत मोळ्या. दिमाखानें रस्त्यांवरून काहीं काम नसतां मुद्दाम भटकू लागले. ज्या सर्कशीवरोवर ते प्रथम मुंबईस आले होते त्या सर्कशीला शोभण्यासारखाच हा जमिनीवरून चालण्याचा प्रकार आहे असें त्यांस वाटू लागलें, इतका त्यांस आपल्या कौशल्यावद्दल अभिमान वाटू लागला. त्यांची पूर्वीची विनयशील वृत्ति तर गेलीच, परंतु गुंडोपंतांचा स्वभाव अलीकडे फारच तापट झाला आहे असें सर्व जण म्हणू लागले, कारण ते अलीकडे कोणासही आपल्या अंगाला हात लावू देत नसत, इतकेंच नव्हे, तर आपल्या स्वतःच्या मुलाबाळांना देखली अंगाखांद्यांवर घेत नसत !



## कोण ?



**फा**र प्राचीन काळी दैवनगरीमध्ये भगदत्त नांवाचा राजा राज्य करीत होता. तो राजा आणि त्याची ती नगरी हीं दोन्हीं त्याच्या नांवांना साजतील अशीच होतीं; इतकी कीं, जणुं कांहीं ज्या भगदत्त राजाच्या मातापितरांनी त्याचें नांव ठेविलें आणि ज्या त्यांच्याही आधीच्या लोकांनी त्या नगरीचें नामकरण केलें त्या लोकांना भगदत्ताचें व त्याच्या ताब्यांतील नगरीचें भवितव्य अगोदरच माहित असावें! तीं नांवें इतकीं सार्थ होतीं असें आम्ही म्हणतों याला कारणही तसेच बलवत्तर आहे. कारण त्या राज्याची व्यवस्था—अगर अव्यवस्था—तशीच कांहीं दैवाधीन होती. राजा भगदत्त मोठा श्रद्धाळू, पण त्याची श्रद्धा दैवावर असे. त्याच्या या श्रद्धास्थानांतील एका अधिक मात्रेच्या बेरजेमुळें त्याच्या नगरींतील प्रजेच्या सौख्यांत आणि सुरक्षिततें किती बजाबाकी होत होती याची राजा भगदत्तास मुळीच कल्पना नव्हती! कोणत्याही आरोपीला उघड अगर संशयावरून पकडल्यास, त्याची चौकशी भगदत्त मानवी बुद्धीला गोचर अशा साक्षीपुराव्यावरून करीत नसे, तर आरोपीच्या अपराधाचा अगर निर्दोषितवाचा न्यायनिवाडा ज्याच्या त्याच्या निश्चयकडून करविला जात असे. या चमत्कृतिजनक न्यायदानाच्या व्यवस्थेसाठी दैवनगरीमध्ये एक भव्य न्यायमंदिर बांधलेले होतें. त्या मंदिराच्या मध्यभागी मजबूत कठळ्यानें वेष्टित असा एक चौथरा असून, त्या चौथन्याच्या खालीं दोन तळघरे असत व त्या तळघरांचीं द्वारें चौथन्याच्या जमिनीत बसविलेलीं असत. एका तळघरांत अत्यंत भयंकर असा एक व्याघ्र व दुसऱ्यांत एक तितकीच स्वरूपसुंदर बालिका लषविलेली असे. कोणत्या तळघरांत कोण आहे हें कळप्यास मात्र कोणासही मार्ग नसे. कारण या रहस्यांतच आरोपीची दैवपरीक्षा असे. अशा त्या चौथन्यावर आरोपीस आणून सोडण्यांत येई, व त्या दोन तळघरांपैकीं कोणत्या तरी

एकाचें द्वार उघडण्याची त्यास आशा होई. आरोपीच्या आयुष्याची दोरी बळकट व त्याच्या सुखाची बाकी त्याच्या नशिवानें शिळक असली, तर त्यास ती बालिका असलेले तळघर उघडण्याची बुद्धि होई, व त्यावरूनच तो पूर्णपणे निरपराधी आहे असा निकाल होऊन त्याचा त्या सौंदर्यलतिकेशीं तेथल्या तेथें, त्याची मर्जी असो वा नसो, विवाह करून देण्यांत येई. घरंतु जर का आरोपीच्या दैवाने त्यास दगा दिला तर तो अपराधी ठरून त्याच्या अपराधाचें शासनपत्रही तत्कर्णीच त्या व्याघ्राच्या नस्यांनी त्याच्या हृष्टपतलावर कोरले जाई.

अशा रीतीने राजा भगदत्त आपल्या दैवनगरीतील आरोपींचा न्याय-निवाडा मोळ्या दक्षतेने व प्रामाणिकपणे करीत घरे. त्याची ती न्यायपद्धति विलक्षण तर खरीच; पण तीतीही नेहमीं हटकून अन्यायच होईल अशी कोणालाही खात्री देतां आली नसती. मानवी न्यायाधिशांच्या हातून तरी नेहमीं न्यायच मिळतो असें कोठे आहे? कोणाच्या प्रामाणिक गैरसमजामुळे तर कोणाच्या अप्रामाणिक समंजसपणामुळे, किंत्कदां आरोपीच्या पूर्वचारित्याचा पगडा अधिक वसून तर किंत्कदां न्यायाधिशांच्या पूर्वग्रहांचा जोर अधिक होऊन, गुन्हेगारास फिर्यादीच्या खर्चासह मुक्तता, तर निर्दोषी माणसास दंडासह तुरुंगवास, यांचा लाभ होतोच कर्णी नाहीं? मग अशा तन्हेच्या मनुष्यनिर्मित दैवयोगापेक्षां, ज्यास काहीं नांवगांव नाहीं अशा दैवयोगावर न्यायदान अवलंबून ठेवण्यांत भगदत्ताने बराच मुत्सदीपणा व शाहाणपणा दाखविला होता असें कोणीं म्हटल्यास तें म्हणणे विचार करण्यासारखे खाचित होतें. असो. राजा भगदत्ताच्या न्यायपद्धतीचे वकिलीसमर्थन करण्यासाठी ही कथा लिहिली नसून तमिळे विचाच्या लीलेवर केवढा विकट प्रसंग ओढवला हें आम्हांस सांगावयाचे आहे.

लीलावतीवर राजा भगदत्ताचे अगदीं प्राणापलीकडे प्रेम होते. विचारीची आई निवर्तल्यापासून भगदत्ताला ती आणि तिला भगदत्त यांखेरीज दुसरें कोणी नव्हतें. लीला अगदीं हुवेहूव आपल्या आईची प्रतिमा होती. आर्धीच राजकन्या आणि त्यांत तरुण आणि सुंदर! मग ती सगळ्या दैवनगराची सौभाग्यलक्ष्मी होऊन बसली तर त्यांत काय नवल! लीलावती मूर्तिमंत सौंदर्यलतिका होती व त्या लतिकेच्या आयुष्यांतील तो

बसंत ऋतु होता. स्वाभाविकच तिळा एका नवीन प्रेमाची पालवी फुटली होती. अगदीं स्पष्ट शब्दांत सांगावयाचे म्हणजे, दैवनगरींतील पराक्रमी व लोकप्रिय सरदार चंद्रोदय याजवर लीलेचे प्रेम जडले होतें, व तोही तिजवर तितकाच अनुरक्त झाला होता. दोघेही तसुण, दोघेही सुखरूप व दोघेही एकमेकांचीं चहातीं; मग त्यांनी एकमेकांशीं विवाहवद्ध होण्याची लालसा घरू नये तर कोणीं धरावी ? राजा भगदत्त याचीही सरदार चंद्रोदयावर पूर्ण मर्जी होती. तो त्याला त्याच्या पराक्रमाला व इतर्तीला साजेल अशाच इतमामाने वागवी. कदाचित् हा सारा मानमरातब, चंद्रोदय पराक्रमी व लोकप्रिय होता म्हणूनही असेल. तें कसेही असलें तरी चंद्रोदयाचा थाट फारच अप्रतिम असे हें खरें. त्याला राजवाढ्याजवळच एक भव्य बंगला बांधून देण्यांत आला होता. कधीं कधीं राजा भगदत्तावरोवर भोजन करण्याचा बहुमानही त्यास मिळत असे. अशा सुप्रसंगांची परिणति लीला-चंद्रोदयांच्या नेत्रमीलनांत होऊन त्यांच्या हृदयांत एकमेकांचीं मधुर चित्रे कायमचीं ठाणे देऊन वसावीं हें अगदीं स्वाभाविकच होतें. आपल्या ऐश्वर्यप्रदर्शनाच्या व उदारमतवादित्वाच्या भरांत राजा भगदत्ताच्या लक्षांत ही गोष्ट वरेच दिवस आली नव्हती. पण एक दिवस चंद्रोदयाच्या एका अशात शत्रूने भगदत्ताच्या कानांत विष ओतले ! झाले. राजा भगदत्त अगदीं खवळून गेला. भगदत्त अगदीं न्यायी-त्याच्या प्रामाणिक मताप्रमाणे-न्यायी व प्रेमळ होता खरा; परंतु या जगांत जर त्याला सर्वांत अधिक प्यारी एखादी बस्तु असेल तर ती इत्रत होती. चंद्रोदय पराक्रमी असेल, सुखरूप असेल, सच्छील असेल, आणखी कितीतरी असेल; पण म्हणून काय झाले ! इतके खर्ब गुण असले म्हणून तो कांहीं राजधारापांतला उत्तर नव्हता. तौ उच्च कुळांतील असेल, पण किती केलें तरी राजधारांने तें राजधारांने ! आपला दर्जा विसरून राजधराप्यांतील एका कुमारिकेवर आणि तेही खुद त्याच्या लीलेवर प्रेम करण्यांत चंद्रोदयाने फारच अक्षम्य अपराध केलेला होता. भगदत्तांचे मायें अगदीं फिरून गेले. चंद्रोदयाला शासन करण्यांत आपल्या हातून केवढा अन्याय होणार आहे, येवढेच नव्हे तर त्यामुळे त्याजवर अनुरक्त असलेल्या आपल्या एकुलत्या एक मातृहीन कन्येला दुःखसागरांत लौटून आपण पर्यायाने आपलेंच किती

नुकसान करीत आहों, याचाही त्या संतापाच्या भरांत भगदत्ताला विचार राहिला नाहीं. त्यानें बरोबर पंधरा दिवसांनीं चंद्रोदयाच्या अपराधाची चौकशी करण्याचे ठरविले व तेवढ्या मुदर्तीत चंद्रोदयानें आपल्या तफेच्या दैवी साक्षीपुराव्याची व्यवस्था करावी असें त्यास कळविले.

विचारा चंद्रोदय ! विचारी लीलावती ! दोघेही अत्यंत व्यथित होऊन गेलीं, प्रत्यक्ष भगदत्तापुढे चंद्रोदयाच्या दैवाचे काय चालणार ? आणि त्याच्या चौकशीचा निकाल कसाही लागला तरी त्याला त्याचे सुखदुःख काय होते ? त्याच्या ऐश्वर्याला कळस चढविणारी व त्याच्या पराक्रमाचे, किंवडुना सर्व आयुष्याचे सार्थक करणारी त्याची हृदयदेवता त्याजपासून हिरावून घेतल्यावर त्याला जगणे आणि मरणे यांत कांहीचे फरक वाटत नव्हता. आणि चंद्रोदय नाहींसा झाल्यावर लीलावतीला अंधकाराखेरीज काय दिसणार होते ? लीलावती धीट व धोरणी खरी; पण भगदत्तापुढे तिचे कांहीचे चालेना. ती अगदीं व्याकुळ होऊन गेली. तिनें चंद्रोदयाची चौकशी न करण्याविषयीं भगदत्ताची नानाप्रकारे समजूत घालण्याचा यत्न केला. केवळ राजघराण्यांत जन्म न घेण्याच्या दैवी अपराधाखेरीज चंद्रोदयाचे अंगी दुसरे काय वैगुण्य आहे असा तिनें भगदत्तास सवाल केला. पण भगदत्त मुळीं तिच्या त्या प्रश्नाकडे दुर्लक्षच करी, व एकादे वेळीं फारच त्रासून, ‘तूं त्याच्यावरील प्रेमानें अंध झालेली असल्यासुळे तुला या राजकारणांतील इभ्रतीचे महत्त्व कळणे शक्य नाहीं’, असें जरा ओरङ्गन उत्तर देई व तिला गप्प वसवी. विचारी लीलाही आपणांस राजघराण्यांत जन्म घेतल्याच्या अपराधावदल हें दैवी शासन होत आहे, असें आपले समाधान करून घेत आपले अश्रु पुशी.

चंद्रोदयाच्या चौकशीला आतां सारा चार दिवसांचा अवधि होता. लीलावतीच्या हृदयाचे अगदीं पाणी होऊन गेले. लवकरच आपल्या आयुष्याची अमावास्या होणार, या भीतीच्या कृष्ण छायेनें तिचे हृदय व्यास होऊन गेले होते. आजपासून पांचव्या दिवशीं चंद्रोदय कोठे असेल ? भू-लोकाला कंटाळून तो चंद्र स्वर्गाच्या निर्मल वातावरणांत प्रवेश करील व तेथें आपल्या तेजानें अधिकच चमकूं लागेल. पण मग आपली वाट काय ? चंद्रोदय निघून गेल्यावर या जगांत काय अर्थ उरणार आहे ? पण त्यानें व्याप्राचे तळधर न उघडतां दुसरे उघडलें तर ?...कोण ! ह्लेहमयी ? अमात्यांची

कन्या ? आपल्या—सर्वस्वीं आपल्या—चंद्रोदयावर प्रेम करणारी व आपल्या सुखस्वप्रांत व्यत्यय आणुं पहाणारी दुष्ट सवत ? कोणालाही न कळणारे तें तळधराचें रहस्य लीलावतीनिं मोळ्या प्रयासानें हस्तगत करून घेतलें होतें, व त्यायोगानें तिच्या क्षुब्धतेत अधिकच भर पडली होती. समुद्र शांत खरा पण तो वादळ नसेल तेब्हां ! स्नेहमयी चंद्रोदयावर निस्सीम प्रेम करीत असे हें लीलेस पूर्ण माहीत होतें, व चंद्रोदयानेही कित्येकदां तिजकडे स्मितपूर्वक दृष्टिक्षेप केल्याचें तिला घडें सरत होतें. स्त्रियांच्या अंगी स्वभावतःच वसत असलेले संशयपिशाच जागृत होण्यास येवढे कारण पुरे होतें. लीलेच्या हृदयांत विकारांचे भयंकर वादळ सुटलें, त्यांत मत्सराचा प्रचंड बडवाग्यि भडकला ! आपल्या हृदयमंदिरांतील चंद्र अस्त पाव्रन चंद्रोदय हा स्नेहमयीच्या हृदयसिंहासनावर चमकणारा चंद्रोदय ठरणार ! लीलावतीस आपले सर्व शारीर अग्रीचेंड केले आहे कीं काय असें बाढूं लागले. आपल्या दुःखाश्रूची माळ गुंफून ती आपल्या हातांनीं चंद्रोदय स्नेहमयीच्या गळ्यांत घालणार ! हें दृश्य लीलेस सहन होईना. त्यापेक्षां—त्यापेक्षां चंद्रोदय कायमचाच नाहीसा झाला तर ? लीलेस तेही दृश्य पहावेना. तिनें आपले डोळे मिटून घेतले, तों तिच्या मनश्चश्रूपुढें त्या व्याघ्राचे तक्षिण डोळे काजव्याप्रमाणे चमकूं लागले, तिच्या कानांत चंद्रोदयाची करूण किंकाळी दुमदुमूं लागली. छे ! छे ! लीलावती ही स्त्री होती. तिचे हृदय त्या भयंकर कल्पनेने फुटून जाण्याची वेळ आली. आपणांशी नाहीं तर नाहीं, चंद्रोदय कोठेही सुखी असला म्हणजे झाले. पण त्याच्याचवरोवर ती दुष्ट स्नेहमयी सुखी होईल त्याची काय वाट ? वेहेतर आहे आपला चंद्रोदय व्याघ्रमुखीं पडला तरी.....लीलेचे चित्त द्रिघा झालें. तिला कांहींच सुवेना.

न्यायदानाची घटका येऊन ठेपली. न्यायमंदिर प्रेक्षकांनीं चिकार भरून गेले होतें. मंदिराच्या एका बाजूस विवाहसमारंभाची तयारी व दुसऱ्या बाजूस अस्थिसंस्काराची व्यवस्था ठेविलेली होती. राजा भगदत्त आपल्या उच्च सिंहासनावर बसला असून त्याच्या शेजारीच राजकन्या लीलावतीचें उच्चासन होतें. तिच्या मुद्रेवर कोणताच मनोविकार दिसत नव्हता. ती एकाचा दगडी पुतळ्याप्रमाणे निश्चल व स्तब्ध बसली होती. चंद्रोदयास

मंदिरांत आणण्यांत आलें. त्याचीही मुद्रा निर्विकार परंतु निश्चयी दिसत होती. आपल्या दैवाची परीक्षा पहाण्यापूर्वी राजा भगदत्ताला अभिवादन करण्यासाठी चंद्रोदय त्याच्याजबळ आला. त्याला मुजरा केत्यावर, आपल्या लाडक्या लीलेला, नव्हे तर राजकन्या लीलावतीवाईंना त्यानें कंपित हस्तानें मुजरा केला व क्षणभर-अगदीं एकच क्षण-तिजकडे अर्थपूर्ण नजरेनें अगदीं रोखून पाहिलें. लीलावती आपल्या दैवाची गुरुकिळी हस्त-गत करून घेऊन आपणांस योग्य मार्ग दाखविणार, याविषयीं चंद्रोदयास मुळांच संशय नव्हता. लीलावतीनें रीतीप्रमाणे मुजरा परत करण्यासाठीं आपला हात वर उचलला व अगदीं सहज लीलेने बोटें हलवार्वीं त्याप्रमाणे अंगुलिनिर्देश केला.

चंद्रोदय उमजला. तो सरळ चौथच्यावर गेला व त्यानें एका तळप्रराचें कुळूप काढले !

आंतून कोण आलें ? वाचक ! निष्ठुर व्याघ्र कीं कोमल स्नेहमयी ?



## विषाची परीक्षा



“आजकालच्या लोकांत कांहीं रामच नाहीं. आम्ही हिंदु-स्थानांतील पुरुष आणि बायका यांत घेहरावाच; च काय तो फरक.” माधव आवेशानें हातांतील पोळीचा तुकडा ताटांत आपटून म्हणाला. “आमच्यापेक्षां ठग-पेंढारी तरी हजार पटीनें वरे.”

“हे काय म्हणतो आहेस तू माधव! अरे, आम्ही शर नसलों म्हणून काय चोर-दरोडेखोरांपेक्षांही नीच—”

“हो, हो! चोर दरोडेखोरांपेक्षांही आपण कमी प्रतीचे आहों असेंच माझें म्हणणें आहे. त्यांचा व्यवसाय वाईट-अगदी नियंत्रण कां असेना; पण ते तो आपल्या जिवावर उदार होऊन करीत असतात. त्यांच्या अलोट धैर्यांची तारीफ करावी तेवढी थोडीच. नाहीं तर आम्ही! कोठे आमचे पराक्रमी पूर्वज आणि कोठे आम्ही.”

“पण असल्या वाईट कामांत दाखविलेले धैर्य काय कामाचे? ” भगीरथ म्हणाला.

“अरे, अंगांत धैर्य असलें म्हणजे तें वाईट अगर चांगल्या, कसल्याही कामीं लावतां येतें. आमच्या शिवाजीबाजीच्या अंगी पराक्रम होता म्हणूनच त्यांना स्वराज्यसंपादन करतां आलें ना?” माधवनें उलट सवाल टाकला.

“पण परिस्थितीकडेही थोडी नजर दिली पाहिजे.”

“कसली आली आहे परिस्थिति! म्हणे परिस्थिति! परिस्थिति अनुकूल असल्यावर मग आषली मातव्यरी ती काय? शिवाजीला स्वराज्य स्थापायला अगर आजकालच्या पठाण लोकांना चोऱ्या करायला काय अनुकूल परिस्थिति आहे वाटतें? अंगांत धमक नसली म्हणजे हजार सवाबी सुचतात. म्हणूनच मी म्हणतों कीं, आमच्यापेक्षां चोर-दरोडेखोर शतपटीनें वरे.”

भगीरथ यावर कांहीं बोलला नाहीं. तो मुकाब्यानें पानावरून उठला

व हात धुवून आपल्या खोलींत जाऊन सिगारेट ओढीत वसला. त्यानें माघबाला कांहींच उत्तर दिले नाहीं; परंतु त्याच्या बोलण्याचा तो आपल्या मनांत एकसारखा विचार करीत होता. भगीरथाचा स्वभाव एरव्हीं शांत व विचारी खरा; परंतु एकदां एकादी गोष्ट त्याच्या मनानें घेतली, कीं ती सोडण्यास तो कधीही तयार होत नसे. आपणांपेक्षां चोरदरोडेखोर खरो-खरच एका दृष्टीने श्रेष्ठ आहेत असें त्यास वाढू लागले. आपल्या या आयुष्यांत काय जीव आहे? माघव म्हणाला तें कांहीं खोटे नाहीं. आज सात वर्षे झालीं, अकरा वाजले कीं शाळेत जायचें व पांच वाजले कीं घरी परत यायचें, यापलीकडे आपण काय केले आहे? जगाला नाहीं तर स्वतः-ला तरी आठवण राहण्याजोगे आपल्या हातून कांहीं घडले आहे काय? शाळेतील निर्जीव पोरांना छळ्या मारण्यापेक्षां अधिक पराक्रम आपल्या हातून कधीं झाल्याचें भगीरथास आठवेना. लढाई करायला तर राहोच, पण नुसतं जग पहायला देखलील तो आपल्या धरकुलाच्या वाहेर कधीं पडला नव्हता. भगीरथास आपले जिणे खरोखरच व्यर्थ होय असें वाढू लागले. इतके निष्क्रिय आयुष्य आपण इतके दिवस कंठले तरी कसें याचेंच आतां त्याला नवल वाढू लागले. कांहीं तरी पराक्रम, कांहीं तरी शौर्य प्रकट करणारे कार्य आपल्या हातून झालेंच पाहिजे अशी उत्कट इच्छा त्याच्या मनांत उत्पन्न झाली. आपण पुरुषासारखे पुरुष, तेव्हां आपल्या अंगीं उपजत धैर्य असलेंच पाहिजे; आपण त्याचा कधीं उपयोगच केला नाहीं तर तें आपल्या अंगीं याहे याची आपणांस खात्री तरी कशी पटावी? एकाद्या लढाईवर गेले तर? पण तितके आपले सुदैव कोठे आहे! आपण हिंदुलोक निःशब्द, बोलूनचालून गुलाम. शिवाय-शिवाय लढाईत कायमचेच दगावण्याचा संभव! आपले धैर्य पारस्वून पहाण्यास सध्यांच्या परिस्थितीं एकच उपाय आहे, व तो म्हणजे चोरी करून पहाणे हा होय. चोरी करण्यांत धैर्य नाहीं असें कोण म्हणेल? प्रतिक्षर्णी पकडले जाण्याची भीति असतांना एकाद्याच्या घरांत शिरण्यास— पहा नुसता हा विचार मनांत येतांच आपल्या अंगावर शहारे आले. बस्स, ठरला विचार. आज रात्री कोठे तरी चोरी करायचीच. चोरी करणे वाईट खरें पण तें केव्हां? हेतु वाईट असेल तेव्हां. आपला हेतु कांहीं वाईट नाहीं; उलट चांगलाच आहे.

आपणांस चोरीचें द्रव्य मुळींच नको आहे. वाटल्यास आपण तें मालकाच्या घरांतच टाकून येऊ, पण त्याच्या हातीं सांपडलों तर-तर काय ? या भीतीतच सारी मरव्ही आहे, या भीतीला तोंड देण्यांतच आपले धैर्य आहे. वरें, न सांपडलों तर वरेंच झाले. कांहीं झीज न लागतां आपला प्रयोग यशस्वी होईल व आपल्या मनाचें समाधानही होईल.

भगीरथाचा स्वभाव आर्धीच एककल्पी, त्यांत माधवच्या बोलण्यानें त्याच्या अंगांत वारें शिरलेले व त्याला सिगारेटच्या धुराची जोड. मग त्याच्या निश्चयापासून त्याला परावृत्त करण्याचो प्रत्यक्ष नलिनीचिदेखील काय प्राप्त आहे ! काम आटोपल्यावर ती सहज खोलीत आली, तों स्वारी वामकुक्षी न घेतां पटर्इकडे पहात खुर्चीवर वर्खन राहिलेली. निश्चयी स्वरांत भगीरथानें तिला आपला हेतु निवेदन केला. नलिनीला त्याचा हुकमी स्वर ऐकायाची संवय होती; परंतु त्या स्वरांत आज बाहेर पडलेले उद्धार ऐकून ती अत्यंत घावरून गेली. पण, जोंजों ती आपली भीति दर्शवू लागली तों तों त्याला माधवच्या बोलण्याचाच प्रत्यय येऊ लागला, व त्याच्या अंगांतील शिवाजीबाजीचें रक्त सळसळू लागले. त्यानें नलिनीस झांशीच्या लक्ष्मीबाईची व पुण्याच्या आनंदीबाईची आठवण करून दिली, पण व्यर्थ ! चांगला हेतु व वाईट कर्म यांतील तात्त्विक मिलाफ तिच्या डोक्यांत कांहीं केल्या होईना. तिच्या भेकड स्वभावामुळेंच तिला आपला वेत पटत नाही असें वाटून भगीरथानें तिच्याशीं वाद घालण्याचें सोडून दिले. मात्र आपला वेत कोणालाही न कळविण्याची त्यानें तिला सक्त ताकीद दिली. विचाऱ्या माधवला आपण सहज ओढलेल्या काढीनें केवढी आग भडकली याची मुळींच वार्ता नव्हती. माधव भगीरथाचा जिवलग स्लेही. दोघेही एकाच शाळेंत मास्तर. आज रविवार म्हणून माधव सहज भगीरथाकडे जेवायला आला होता, पण व्याच व्याच तपासायच्या असल्यामुळे तसाच लगवगीनें तो आपल्या घरीं परत गेला होता.

लगेच संध्याकाळच्या गाडीनें मुंबईला जाण्याची भगीरथानें तयारी केली. त्याचें गांव मुंबईपासून दोन तासांच्या अंतरावर होतें. यदाकदाचित् आपण घरमालकाच्या हातीं सांपडलोंच तरी आपण आपला उदात्त हेतु त्याला नीट समजावून सांगू. तो समजल्यावर त्याला राग न येतां उलट तो आपली

तारीफच करील; आणि यदाकदाचित् तो संतापलाच तरी आषणांजवळ खुणेच्या एकाद्या क्षुळक वस्तूशिवाय चोरीचा माल कांहीच न सांपडल्या-मुळे आपणास शिक्षाही जवळजवळ मुळीच होणार नाहीं; आपला उदात्त हेतु न समजण्याइतका न्यायाधीश तरी खास मूर्ख नसेल. अशा रीतीने भगीरथाने नलिनीची समजूत घालण्याचा यत्न केला. तिची समजूत पटो अगर न पटो, तो तिचे थोडैच ऐकणार होता ! विचारीला मनांतल्या मनांत देवी जगदंबेला एक दोन नवस करून स्वस्य वसण्यापलीकडे कांहीही करतां येणे शक्य नव्हते. रात्री आपला पराक्रम गाजबून दुसरे दिवशी, म्हणजे सोमवारीं सकाळच्या गाडीने परत येऊन शाळेत कामावर हजर व्हावयाचे व माधवला सर्व हकीगत सांधून व खुणेची वस्तु दाखवून चकित करून सोडायचे असा भगीरथाने बेत केला.

रात्री दहा वाजण्याचा सुमार होता. वाळकेश्वर रोडवरून भगीरथ हलके हलके चालला होता. तो विचारांत इतका गुंग होऊन गेला होता, की आपण कशासाठीं व कोणीकडे चाललीं आहों याचें त्याला मुळीच भान नव्हते. तो ग्रांटरोडवर जो गाडींतून उतरला तो वाट फुटेल तिकडे भटकत भटकत या रस्त्याला आला होता. चालतां चालतां त्याची नजर सहज उलट दिशेने येणाऱ्या एका पोलिस शिपायाकडे गेली; त्यावरोदर त्याला आपल्या सद्देतूची आठवण होऊन तो भानावर आला; पण हक्कणींच, तो हेतु ओळखूनच हा पोलिस इकडे येत नसेल ना, असा संशय त्याच्या मनांत येऊन तो चरकला. पण लगेच त्याने आपले मन घट केले. तो पोलिस आपल्या वाटेने निघून गेला. आतां विलंब लावल्यास आपले दुवळे मन पुन्हा कच खाईल, व ज्यासाठीं येवढा निश्चय करून आणि नलिनीचे मन दुखवून इतक्या लांब आलों तें सर्व फसून दुप्पट भ्याडपणा पदरीं येईल व स्वतःच्या वायकोपुढे मान खालीं घालण्याचा प्रसंग येईल, असा विचार करून भगीरथ आजबाजूच्या बंगल्यांकडे व मधून मधून मागेपुढे एका विवक्षित दृष्टीने पहात हलक्या पावलांनीं चालूं लागला. रस्त्यावर रहदारी जवळजवळ मुळीच नव्हती. सगळीकडे स्वच्छ चांदणे पडले होतें व त्या प्रकाशांत दुमदार वंगले व प्रत्येक बंगल्यापुढे छोटीशी बाग असा मनोहर देखावा दिसत होता. एरवीं असा देखावा पाहून भगीरथाने त्यावर एकादी

सुंदर कविता रचली असती; पण या वेळी तो कर्बीच्याच माळेंत गोंवल्या जाणाऱ्या दुसऱ्या व्यक्तीच्या-वेळ्यांच्या-सृष्टीं गेला होता. भगीरथाने एक बंगला पसंत केला व पुन्हा एकदां सभोवार पाहून त्याने चटकन् फाटकावरून आंत उडी मारली. भगीरथाला उडी मारण्याची कर्धीची संवय नव्हती. दोन वषांपूर्वी तो एकदां जिन्यावरून पाय घसरून पडला होता, तीच काय ती त्याची अलीकडची उडी. पण प्रसंगाने मनुष्याला धैर्य येते म्हणतात तें असे. भगीरथाने आंत उडी तर मारली; पण त्याच क्षणीं परत फिरावे अशी प्रबल इच्छा त्यास झाली. परंतु आतां माधार घेणे नामुक्कीचे तर खरेंच; परंतु यंत्रांत सांपडलेला हात काढून घेण्याचा यत्न करण्यासारखे घोक्याचेही आहे असा विचार करून त्याने आत्मसंयमन केले व तो बंगल्याच्या मार्गाल वाजूस गेला. आंत सर्व सामसूम होते. बंगल्यांतील दिवेही सर्व मालविलेले होते. मारण्या वाजूस एक लोखंडी वाटोळा जिना होता. परंतु अशा राज-मार्गाने जाण्याचे भगीरथाला धैर्य होईना. तो मनाने अगदीं धर्मराज असला तरी येथे चोरी करण्यासाठी आला होता व चोराला साजेल अशाच मार्गाने जाण्याची त्याला बुद्धि होणे अगदीं स्वाभाविकच होते. जिन्याच्या जबळच भिंतीसरसा खालीं सोडलेला सांडपाण्याचा नळ होता, त्या नळावरून वर चढावे व एकाद्या खिडकींतून आंत प्रवेश करावा म्हणून तो एखाद्या सरावलेल्या गारुदधाप्रमाणे सरसर वर चढूऱ्या लागला, व लगेच दुसऱ्या मजल्याच्या खिडकीर्णीं जाऊन पोहोचला; तोंती खिडकी बंद असल्यामुळे आणखी एक मजला वर गेला, तों तेथली खिडकी उघडीच होती. आतां विचार करण्यास मुळीच वेळ नव्हता व भगीरथ विचार करण्याच्या मनःस्थितींतही नव्हता. एकाद्या सिनेमांतील चित्राप्रमाणे तो मुकाट्याने पण जलद हालचाल करीत होता. भगीरथाने खिडकींतून किंचित् काळ आंत डोकावून पाहून उडी मारली. चांदण्याचा प्रकाश खोलीच्या व्याचशा भागावर पडला होता. आंत गेल्यावर मात्र भगीरथ इतका बावरून गेला कीं, पुढे काय करावे हें त्याला कांहीच सुचेना. इकडे तिकडे पहात तो खोलीच्या दाराशीं गेला, तों तें आंतून बंद. खोलींत मनुष्य तर कोणीही नव्हते, मग दार आंतून बंद कसे? दुसरे एकादें दार असेल म्हणून भगीरथ सर्व खोली तपासून लागला. खोलींत एक पलंग व त्याखाली थोडीशी अडगळ यांखेरीज कांही

सामान नव्हते. खोली तपासतां तपासतां भगीरथ पुन्हा खिडकीशीं आला व त्याने सहज बाहेर डोकावून पाहिले; त्याबरोबर तो एकदम चपापला. तो ज्या नळावरून आला होता त्याच नळावरून चढून एक व्यक्ति झपाझप बर येत होती. भगीरथाची पांचावर धारण वसली. ही व्यक्ति कोण? हा या सोलीचा मालक तर नसेल? पण तो अशा चोरबाटेने कशाला येईल? का दुसरा एकादा खरोखरीचा चोरआहे? किंवा आपला स्थानी माधव आपल्याच हेतूने प्रेरित होऊन नेमका इथेच आला आहे, का त्याला आपल्या बेताचा सुगावा लागल्यामुळे तो आपल्याला परत नेण्यासाठी आला आहे? इत्यादि विचार क्षणार्धात भगीरथाच्या मनांत येऊन गेले. तो कोणी का असेना; तो वर येऊन पोहोचण्याच्या आंत आपणाला कोठे तरी लफ्ले पाहिजे, अशी भीतिजन्य प्रेरणा भगीरथाला झाली. आपण खोलीचे निरीक्षण करण्यांत व्यर्थ वेळ घालविला, त्यापेक्षां हातीं लागेल ती बस्तु घेऊन त्याच पावलीं परत फिरलों असतों तर हा प्रसंग ओढवला नसता, असें भगीरथाल; वाटूं लागले; पण आतां उपयोग काय? भगीरथ चटकन् मागें फिरला व खोलीतील पलंगाखालीं दोन लछ ऐश्या होत्या त्या दोर्हाच्या मध्ये सरपटून पालथा पडून राहिला. इतक्यांत ती व्यक्ति आंत आली व लगेच हुश्शा हुश्शा करीत पलंगावर येऊन पडली. भगीरथाचा जीव वर खाली होत होता, तो आतां थोडासा खालीं पडला. निदान अजून तरी त्याने आपणाला पाहिले नाहीं हें वरं आहे; पण पुढे काय? आपण होऊन पलंगाखालून वाहेर येऊन त्यास आपले चारिच्य व आगमनप्रसंग निवेदन करावा किंवा कसें? पण त्यास तें सर्व थोतांड वाटून-व तें तसें वाटणारच असें भगीरथास आतां निश्चितपणे वाटूं लागले-त्याने आपली मानगुटी धरून आपणास खिडकींतून बाहेर लोटून दिलें, अगर छार्तीत सुरी खुपसून ठार मारून टाकले तर? मग ही धैर्याची परीक्षा न होतां विषाचीच परीक्षा ठरणार! मग विचाऱ्या नलिनीचे कसें होईल? भगीरथास बाहेर निघण्याचे धैर्य होईना. त्या खोलीत शिरस्याभासून त्याच्या अंगांतील शिवाजीबाजीचे रक्त त्यास दगा देऊन जें गोटून वसलें होतें तें कांहीं पुन्हा गरम होईना. हा मनुष्य ज्या अर्थी पलंगावर स्वस्य पडून राहिला आहे त्या अर्थीं तो या खोलीत रहाणारा मालकच असला पाहिजे, पण तो अशा आडवाटेने कां

आला हें भगीरथास उमजेना. परंतु या गोष्टीची मीमांसा करण्यापेक्षां आधीं हातांपायांना लागलेली कळ कशी घालबाबयाची याचा भगीरथास अधिक विचार पडला. इकडोतिकडे सरकावें तर त्या आधाजानें तो मनुष्य जागा होईल या भीतीनें तो वराच वेळ तसाच पढून राहिला; पण आतां त्याच्यानें दम निघेना. सरकण्याचा आवाज टाळायला जावें तों कळ लागल्यामुळे ओरडण्याची पाळी आली. शेवटी नाइल्लाजानें शक्य तितक्या सावकाश एक पेटी थोडी वाजूस सारून कुशीला वळण्याचा त्यानें यत्न केला. पेटी थोडीशी सरकली; व भगीरथाच्या दुर्दैवानें तीवर कायसा जिन्नस होता तो जमिनीवर आदल्ला. त्यावरोवर पलंगावरचा मनुष्य एकदम दचकून उठला व एका क्षणांत खिशांतील विजेचा दिवा हातांत घेऊन तो इकडोतिकडे पाहूं लागला. भगीरथाची अगदीं गाळण उडून गेली. आतां तरी त्यास आपले हृदत व सदेतु निवेदन कराया असें त्याच्या मनांत आलें; पण तोंडांतून शब्द निघेल तर शपथ! उलट श्रासोच्छ्वासाचाही आवाज होऊं नये म्हणून त्यानें तो आंवरून धरला. आणखी दहावीस सेकंदांतच भगीरथास आपल्या तोंडावर चक्क उजेडे व त्या उजेडांत आपल्या कपाळावर रोंखलेले पिस्तुल स्वच्छ दिसले. त्याच उजेडांत त्याला आपल्या डोळ्यांपुढे काजवे चमकलेले दिसू लागले!

“कोण आहेस तू? बोल लवकर. इथें कशाला आलास, कां आलास, केहां आलास? लवकर बोल, नाहीं तर, एक दोन, तीन, दहा अंक मोजण्याचे आंत तुझा कपाळमोक्ष करून टाकतों, बोल.”

“म-म माफ करा, मी—मी— चोर नाहीं—माझा हेतु—”

“काय, मी चोर नाहीं? चोर नाहींस तर कोण आहेस? हरामखोरा, चोर नाहींस तर इथें कशाला आला आहेस?”

“सांगतों, मी मास्तर आहें. माझा हेतु—पण मला मारून नका म्हणजे सारें सांगतों.”

“नाहीं, सांगेपर्यंत नाहीं मारीत. तू मास्तर आहेस तर इथें काय शाळा समजून आलास वाटतों? लवकर सांग तुला काय सांगायचे आहे तें”

मोळ्या सुदैवानें आपला वचाव करण्याची व त्या मनुष्याकडून शावासकी मिळविण्याची आलेली ही संधि घालवितां कामा नये असा विचार करून

भगीरथानें मोठा धीर करून त्यास आपला वृत्तान्त व हेतु निवेदन केला. तो ऐकून तितक्या रागांतही त्या मनुष्यास मोठी मैज बाटली. कदाचित् हा मनुष्य खरोखरीच लफंगा असून आतां काहीं तरी वतावणी करीत असेल, अशी शंका त्याच्या मनांत आल्यावांचून राहिली नाहीं; परंतु भगीरथाचा एकंदर पोषाख, त्याची मुद्रा व बोलण्याची पद्धत पाहून, हा खरोखरंच क्षणिक वीरश्रीच्या भ्रमानें गोत्यांत आलेला एक उल्लू तरुण आहे अशी त्याची खात्री झाली. रामसिंग एका लुटारू टोळीचा म्होरक्या असून या खोलींत त्याची गुप्त कचेरी होती, व वाहेरून कुलूप घालून तो नेहमीं मागच्या बाजूने भिंतीवरून व्यवहार करीत असे. या शूर मास्तराचा आपणांस चांगला उपयोग होईल, तेव्हां याला असा सोडून उपयोगी नाहीं, असा विचार करून रामसिंग त्यास दरडावून म्हणाला, “छट! मला मुळींच तुझे हें पुराण खरं वाटत नाहीं. हें सारं ढोंग आहे. तूं पक्का बदमाश आहेस. गुलामा, तुला आपल्या धैर्याची पारख करायची आहे नाहीं का? कर तर छाती पुढे कीं घालतों गोळी. आतां बन्या बोलानें माझ्या हुक्माप्रमाणे वागलास तरच तुला जिवंत डेवीन. तुला आतां मास्तरकीचा कंटाळा आला आहे ना? काहीं इरकत नाहीं. तूं पुन्हा विद्यार्थी हो. तूं जो धंदा शिकायला आरंभ केला आहेस त्या धंद्यांत मीं आज दहा वर्षे घालविलीं आहेत. तूं माझ्या हाताखालीं शिकून चांगला तयार हो, म्हणजे चोरी करतांना पुन्हा असा कधीं सांपडणार नाहीस.”

“पण माझा हेतु—”

“त्या गोष्टी आतां राहूं दे. तुला हेतु मला नको आहे. आतां माझा हेतु मी तुला सांगतों आहें, त्याप्रमाणे वागण्यास बन्या बोलानें तयार हो, नाहीं तर हें माझ्या हातांत काळें काय आहे हें तुला माझीतच आहे. चल आतां माझ्याबरोबर पहिला धडा घ्यायला.”

आतां अधिकउणे बोलण्यांत अर्थ नाहीं असें पाहून भगीरथ मुकाब्यानें रामसिंगाबरोबर गेला व त्यानें मारलेला डळा हमालाप्रमाणे खांद्यावर टाकून त्याच्याबरोबर पुन्हा त्याच्या विन्हार्दीं परत आला. वाटेंत मोठ-मोठ्यानें आरडाओरड करून पोलिसास हांक माराकी असें त्याच्या मनांत आलें; पण एक तर आपण रामसिंगाचे साथीदार म्हणून पकडले जाणार;

व दुसरे, आपल्या तोऱ्हन शब्द निघतांच रामसिंगाच्या पिस्तुलांतील गोळी आपल्या घशांतून आरपार जाणार, याबद्दल भगीरथास मुळींच संशय नव्हता. खोलींत परत आल्यावर रामसिंगानें खूप होऊन लुटींतील थोडासा वांटा-शंभराची एक नोट—भगीरथाच्या हातांत टाकली. ती परत फेंकण्याचीही भगी-रथाची छाती नव्हती. भगीरथ पळून जाणार नाहीं इतक्या वेतानें त्याला बांधून ठेवून रामसिंग खिडकींतून खालीं उतरून पुन्हा वाहेर निश्चून गेला. रोज असाच क्रम चालू झाला. कौठन हा उपद्याप केला असें भगीरथास होऊन गेले. दुर्दैव तरी काय पहा ! एखाचा सम्य गृहस्थाच्या घरीं चोरी करायला गेलों असतों तर त्यानें आपणांस निदान पोलिसचौकीवर तरी नेऊन गुदरले असतें, व काय शिक्षा भोगायची ती भोणून आपण पुन्हा मोकळे झालों असतों. नलिनी व माधव यांना काय वाटत असेल ? माधवाला आपला वेत कळल्यावर तो पोलिसांत चौकशी करील; पण पोलिसांच्या कैदेत पडण्याइतके भायदेखील आपल्या नशिवां नाहीं. या विचारांनी भगीरथ अगदीं दुःखित होऊन गेला. रामसिंग त्याला जाऊ देण्याइतका मूर्ख नव्हता. हा मोकळा सुटल्यास आपलीं शंभर वर्षें भरप्यास मुळींच वेळ लागणार नाहीं हें तो जाणून होता. त्यानें भगीरथास पूर्ण अटकेत ठेविले होतें. फक्त रात्रीं आपल्या मदतीला त्याला घेऊन जावें, तेही अगदीं पिस्तुलाच्या टप्प्यांत व दिवसा त्याला कोऱ्हन ठेवावें; असा त्यानें क्रम चालविला होता.

अशा रीतीनें कांहीं दिवस गेले. सुटका होण्याची आशाच न उरल्यामुळे. म्हणा अगर संबयमिळें म्हणा, भगीरथाचें दुःख आतां वरेच कमी झाले होतें. मिळालेल्या लुटींतला वांटा रोजच्या रोज त्याला देण्यांत रामसिंग कधींही चुकत नसे; उलट त्या वांश्याचें प्रमाण तो एकसारखे वाढवीतच होता. भगीरथ प्रामाणिक मास्तर होता, तसाच रामसिंगही आपल्या धंद्यांत प्रामाणिक होता. भगीरथाच्या खाण्यापिण्याचेही तो कधीं हाल होऊं देत नसे. भगीरथाच्या खिंशांत येवढ्या अवधींत कांहीं नाहीं तरी दोन तीन हजारांच्या नोटा जाऊन बसल्या होत्या व रोजच्या रोज त्या नोटांच्या भेटीला नवीन नोटा येतच होत्या. इतके पैसे मिळण्याचें तर राहोच; पण भगीरथाला सान्या जन्मांत कधीं दिसलेही नसते. शिवाय चोरी करण्यांतील कसब व निर-


निराळ्या शिताफीच्या युक्त्या यांबदलही भगीरथास इळूहळू अगदीं नकळत, नुकत्याच तारुण्यांत प्रवेश करणाऱ्या युवयुवतींच्या प्रेमाप्रमाणे, आवड उत्पन्न होऊं लागली होती. एवीतेवीं येथून सुटका होत नाही, मग येथेच सुखी होण्याचा यन्त्र कां करू नये? खाणेपिणे व पैसे या गोष्टींना तर येथें कांहीं कमतरता नाहीं, उलट त्या बाजवीपेक्षां किती तरी जास्त मिळत आहेत. आतां हे पैसे चोरीचे आहेत व आपण असल्या वाईट कामांत रामसिंगास मदत करीत आहों हें खरें; पण त्याला आपला काय इलाज?— आपला हेतु कांहीं वाईट नव्हता व अजूनही नाहीं. वाईट हेतु नसतां उलट आपण सद्देतूनें प्रेरित झालेलों असतां, दुर्दैवानें या राक्षसाच्या तडाक्यांत सांपडलों खरे. आतां निमूळधरणे त्याच्या म्हणण्याप्रमाणे त्याला मदत केली तर निदान जीव तरी बचावेल, जिवंत असलों म्हणजे आज नाहीं उद्यां सुटून जाऊन सन्मार्गानें आयुष्य कंठण्यास सांपडेल. तसें न केल्यास मात्र प्राण गमाविण्यापलकिडे कांहींही निष्पन्न होणार नाहीं. येऊन जाऊन नलिनीची काय वाट होईल ही काळजी; पण काळजी करून काय उपयोग? अशा तन्हेनें भगीरथ आपल्या मनाची समजूत घारूं लागला.

आणखी कांहीं दिवस लोटले. चोरीच्या कसबांत भगीरथ आतां पूर्ण वाकवगार झाला असून त्या कलेची जोपासना करण्यांत तो अगदीं रंगून गेला होता. त्याचें हें नवीन शिक्षण पुरें झाले होतें आणि आपल्या गुरुच्या विश्वास व मर्जी हींही त्यानें पूर्णपिणे संपादन केली होतीं. परंतु आधुनिक स्वातंत्र्यप्रिय विद्यार्थीप्रमाणे तो आपल्या गुरुस सोडून गेला नव्हता. तो रामसिंगानें सौंपविलेल्या कामगिन्या तर बिनचुक पार पाडीच; परंतु त्यानें सांगितल्यापेक्षांही जास्त व कधीं कधीं त्याच्या नकळतही कामगिन्या तो करू लागला होता. आतां कधीं त्याला नलिनीची आठवण झालीच तर ती तिच्या दागिन्यांवरून होई; पण तीही क्वचितच. सुरून जाऊन सन्मार्गाला लागण्याची आतां त्याला इच्छाच राहिली नव्हती, व तसें करण्याचें घैरूही त्याला आतां राहिले नव्हतें. आडमार्गानें जाण्यांत तो आतां शूर बनला, पण सरळ रस्त्यानें जाण्याची त्याला भीति वाटूं लागली. पूर्वी याच्या उलट स्थिति होती, इतकाच फरक.

नलिनी व माधव यांनी आपल्याकडून शक्य तितका शोध केला; पण

व्यर्थ. ज्यावर्थी भगीरथाचा कांहीच तपास लागला नाहीं त्यावर्थी या विषाच्या परीक्षेत त्याला मृत्यु आला असावा अशी समजूत करून घेऊन नलिनी स्वस्थ बसली.

भगीरथाने विषाची परीक्षा तर केली; पण तींतून तो सुरक्षितपणे पार पडला—त्याने तें विष पचविले ! आतां लौकिकदृष्टीने तो तीत दगावला हंखरे; पण भगीरथास आतां लौकिकदृष्टिच न उरत्यामुळे त्यास तसें वाटण्याचे कांहीं कारण नव्हते.



## काठ्य आणि जग



ध

नश्याम कांहीं सामान्य प्रतीचा कवि नव्हता; निदान त्या प्रांतांत तरी त्याच्या तोडीचा दुसरा कवि नव्हता. तो जसा प्रतिभावाजू कवि तसाच अत्यंत कुशल टीकाकार होता. निरनिराळ्या प्राचीन व अर्वाचीन कर्वीच्या पोटांत शिरून, किंवद्दुना त्यांच्या कधीं स्वप्नांतही आल्या नसतालि अशा कृत्पना त्यांच्या कवितांतून काढून त्यांचे तो रसभरित वर्णन करी; त्यामुळे त्याच्या टीकालेखांनीं काव्यसृष्टीची दाम-दुम्पट होई. त्यांच्या स्वतःच्या कविता अत्यंत हृदयस्पर्शी व भावनामय असत. प्रेमविषयक कविता लिहिण्यांत तर त्याचा अगदीं हातखंडा असे. राधा-कृष्णांच्या प्रेमकलहांतील निरनिराळे बहारीचे प्रसंग व त्यांच्या मनोविकारांतील अति सूक्ष्म छटा यांचे त्याने केलेले काव्यमय वर्णन वाचून वाचकांस असें वाटे कीं, या कवीच्या अंगांत रक्काएवजीं प्रेमरसच वहात असला पाहिजे. निरनिराळ्या वर्तमानपत्रांत व मासिकांत त्याच्या कविता, लेख, मुलाखती व फोटो वरचेवर प्रसिद्ध होत असत. घनश्यामची बायको झरी त्याच्या कवितांतील मर्म समजाण्याइतकी फारशी शिकलेली नव्हती तरी ती अत्यंत सुशील व गृहकृत्यांत प्रवण अशी होती. घनश्यामने वर्णन केलेले प्रेमाचे विश्वव्यापक स्वरूप व त्या प्रेमजालांतील निरनिराळे सूक्ष्म घागे या गोष्टी जरी तिच्या बुद्धीपलीकडच्या असल्या तरी ती अत्यंत प्रेमल होती. प्रेम कसें करावें हैं तिला माहीत नसलें, तरी ती घनश्यामावर निस्सीम प्रेम करी व त्याला आवडतील अशा गोष्टी करण्यांत नेहमीं चूर असे. तिच्या प्रेमाला नांवगांव नसलें तरी तिच्या हृदयांत तें मावत नसे, इतके तें उत्कट होतें. घनश्यामवेंही तिजवर तितकेंच प्रेम होतें. तिनें केलेले त्याच्या आवडीचे पदार्थ खात असतां एकीकडे तो तिला आपल्या नवीन नवीन शृंगारिक कविता म्हणून दाखवी; त्या वेळीं त्या इतक्या बहारीच्या बढत, कीं त्या जर दुसऱ्या एखाद्या वाईनें ऐकल्या तर ती वेडी होऊन

जाईल, अशा कात्प्रयिक मत्सरानेंच लीला अस्वस्थ होई. कविता वाचून ज्ञात्यावर, प्रेमाची भावना किंतु उदात्त व सर्व विश्वास एकत्र बांधून टाकणारी आहे याविषयी घनश्याम तिच्याशीं अत्यंत रसाळ भाषेंत गोष्टी बोलत वसे.

अशा रीतीनें त्या जोडप्याचें आयुष्य अत्यंत सुखांत चालले होते. घनश्याम आधींच कवि आणि त्यांतून शृंगारिक कविता लिहिणारा; स्वाभाविकच तो तरुण पिढीच्या गळ्यांतील ताईत होऊन वसला. तो एका कविमंडळाचा अध्यक्ष होता. त्या मंडळांत पुरुषांबोवर अनेक सुशिक्षित स्त्रियाही होत्या. मंडळाच्या वैठकी वारंवार होत व त्यांत घनश्याम आपल्या नवीन नवीन कविता मोळ्या प्रेमानें म्हणून दाखवी. एके दिवशीं सांकेतिकांसभा आटोपत्यावर घनश्याम घरीं जाण्यास निघाला. मालिनीला त्याच वाटेने जावयाचें असल्यामुळे तीं दोघें वरोवर चाललीं होतीं. मालिनी तरुण व सुशिक्षित असून ती उत्तम कवयित्री होती. घनश्याम तिने नुकत्याच लिहिलेल्या कवितेची सुति करीत होता. दोघांचेही घर अजून लांब होते. रस्ताही अगदीं रमणीय असून कोणालाही वाटें थोडी विश्रांति वेऊन पुढे जावें असें वाटणे स्वाभाविक होते. दोघेही जण रस्त्याच्या वाजूला मोकळे मैदान होते त्यांत जाऊन एका लंकडाच्या ओँड्यावर वसली. बोलतां बोलतां घनश्याम आपल्या आवडत्या विषयाकडे वळला. त्याने आदलेच दिवशीं लिहिलेली, ‘तुला पाहिले नव्हते तोंवर !’ ही कविता म्हणून दाखविष्यास मुरुवात केली. ‘जोंवर मीं तुझ्या नेत्रांकडे पाहिले नव्हते तोंवर मला कमळांची प्रतिष्ठा वाटे व जोंवर तुझा मुखचंद्र माझ्या दृष्टीस पडला नव्हता तोंवरच आकाशांतील चंद्राकडे मला पहावेसे वाटे’, असा त्याच्या कवितेचा आशय होता. घनश्यामाचा आवाज अत्यंत गोड व प्रसंगाला अनुरूप असा अभिनय करण्याची कला त्याला पूर्णपणे साध्य झाली होती. मग मालिनीचे कवि-हृदय आणि त्यांत स्त्री-हृदय ती कविता ऐकतांना अगदीं तळीन होऊन गेले तर त्यांत काय नवल ? सायंकाळचा मंद वारा मुटला होता. त्या वाण्याची छुळूक जरा अधिक शीतल असल्यामुळेंच कीं काय, गाणे ऐकतां ऐकतां मालिनी एकदम थरारली व घनश्यामाचा आवाजही कंपित झाला. गाण्याच्या भरांत दोघांनाही वेळेचें भान राहिले नाहीं.

इतक्यांत मालिनीच्या दृष्टीस मावळती चंद्रकोर दिसली व वराच उशीर झाला थरें वाढून ती जाण्यासाठी उठली.

त्या दिवसापासून प्रत्येक समेनंतर घनश्याम व मालिनी वरोवर धर्म जाऊ लागली. थोडे फिरावयास जाऊन नंतर धर्म जाऊ लागली. आपल्या विश्वव्यापी प्रेमाचे वर्णन व विश्ववंधुत्वाची महती एकच्या मालिनीजवळ भाण्यांत घनश्यामाला विशेष आनंद वाढू लागला. मालिनीलाही त्याच्या अगर इतर कोणाच्या कविता वाचण्याएकर्जी प्रत्यक्ष घनश्यामच्या तोङ्नुन त्या ऐकण्यांत कांहीं निराळीच गोडी वाढू लागली. तो राधा-कृष्णांचीं पदे प्रेमळ स्वरांत गाऊ लागला, कीं तिचे हृदय राघामय होऊन जाई, आणि-आणि तो तिलः कृष्णस्वरूपांत दिसू लागे. उलट त्यालाही, आपली कविता हवेंत विलीन होऊन जात नसून ती प्रत्यक्ष राघेच्या हृदयांत ठाव घेत आहे असें वाटे, व त्याच्या गाण्याला फारच रंग चढे. अशाच एका सऱ्याकाळीं तीं दोघें त्याच लंकडाच्या ओँड्यावर बसली होतीं. पांढरे स्वच्छ चांदणे पडले होतें. इकडे रस्त्याच्या दोन्ही वाजूंच्या झाडांच्या फांद्या एक-मेर्कींस भेटून आपल्या पानांनी मंजुळ हास्यध्वनि करीत होत्या. तीं दोघें बसली होतीं तेथून जवळच एक छोटीशी नदी वहात असून तींत चंद्राचे प्रतिविव पडले होते.

“मालिनीवाई,” घनश्याम म्हणाला, “हे सर्व विश्व प्रेमाचे भुकेले आहे. प्रेम आहे तर सौंदर्य आहे आणि सौंदर्य आहे तेथें प्रेमदेवतेचे वास्तव्य असलेंच पाहिजे.”

मालिनी ऐकत होती. तिने एक पाय खालीं सोडला होता व दुसऱ्या गुढच्यावर आपल्या दोन्ही हातांचीं बोटे एकमेकांत अडकवून त्यांवर आपली इनुवटी टेंकून तीं बसली होती. वाज्याने क्वचित् एखादा केंस उडून तिच्या तोङ्डावर दांडगाई करीत होता. मालिनी तरुण होती, सुंदर होती आणि अविवाहित होती. घनश्यामचा प्रत्येक शब्द ती आपल्या हृदयांत सांठवर्ती होती. त्याच्या कविता तर तिला पाठ असत.

“मालिनीवाई,” घनश्याम पुढे बोलू लागला. “मधां ते लहान लहान मुलगे आणि मुली त्या पटांगणांत खेळत होतीं, त्यांच्या हृदयांत आपषर-भावाचा लेश तरी असेल काय? या व्यावहारिक जगाचीं, रुढीचीं वंघर्ने

आणि पोक्कबयांतील कुचेष्टा यांचा वारा तरी त्यांना कधीं शिवत असेल काय? त्यांच्या त्या निर्वाज, उत्कट प्रेमांतच सृष्टीचे खरें सार्थक आहे असे मला बाटते. मालिनीवार्हा, तुम्हीं आम्हीं पुढा त्यांच्यासारखे लहान होऊन स्वच्छंदाने एकत्र बागडावे असें नाहीं तुम्हांला बाटत?"

मालिनीने नुसती होकारार्थी मान हलविली. घनश्यामची कल्पना हृदयंगम तर खरीच; पण ती ऐकून मालिनीला जरा कसेंसेच झाले.

"तो चंद्र पहा. कसा त्या सरितेवरोवर खेळतो आहे! सृष्टीतील या असंख्य प्रेमलीला पाहिल्या कर्ण, प्रेमाशिवाय आणि सौंदर्याशिवाय या जगांत कांहीच नाहीं असें वाटू लागते."

मालिनीने पुढा एकदां मान हलविली. स्त्रीस्वभावाला अनुसरून तिचे प्रेम जितके उत्कट तितकेच तें मृक होते.

थोडधाच अंतरावर त्या गांवचे कुव्रे-विश्वासराव व्यवहारे-नदीकांठी संधेच्या निमित्ताने वसले असून या दोघांकडे व विशेषतः मालिनीकडे, डोळे ताणताणून पहात होते आणि आपल्याशींच पुटपुटत होते, "काय उल्लू पोरे आहेत हीं! मीं इतके धंदे केले, इतक्या लवाड्या केल्या, पण कधीं प्रेमाच्या फंदांत सांपडलों नाहीं. उम्या जन्मांत कधीं कुणावर-स्वतःच्या वायकोवर देखील-प्रेम केले नाहीं, पण साच्या आयुष्यांत मला कधीं सुखाची वाण पडली आहे का? या जगांत मला काय कमी आहे? नाहीं-तर हीं अलीकडचीं पोरे!....."



"मालिनी, आतां यापुढे आपणांस या दुष्ट कुटाळ गांवांत राहणे शक्य नाहीं. जगाचे तोंड धरतां येत नाहीं."

पुढा त्याच जागी, त्याच ओऱ्यावर तीं दोषे वसलीं होतीं. मालिनी गुढध्यांत डोके खुपसून बसली असून घनश्याम जवळच तिच्या केंसावर आपली हृष्ट खिळवून वसला होता.

"मालिनी, आतां आपणांस कोठे तरी अगदीं दूर, जिथे कोणा मनुष्याचा वाराही नसेल, जिथे चंद्रसूर्याचेही डोळे पोहोंचूं शकणार नाहींत अशा ठिकाणी जाऊन राहिले पाहिजे."

"माझी ना नाहीं."

“ पण माझ्या पत्नीचें—माझ्या लीलेचें—कसें होईल ? मला तिची काळजी बाटे.”

“ तिलाही घेऊ आपल्यावरोवर ! ”

“ छे ! मालिनी, ती आतांशा फार दुःखी दिसते. पूर्वींसारखी हंसत-खेळत नाहीं. तिच्या सहवासांत आपणाला आनंद होणार नाहीं. पण मग तिचें कसें होईल ? ”

“ याचा विचार तुम्हीं इतके दिवस कां केला नाहीं ? ”

“ खरें आहे; पण—पण—पक्कून म्हणजे आपण कुठें जाणार ? मालिनी, पुरुषांची गोष्ट वेगळी असते. वायकांना सारें जग खायला उठतें, त्यांचा अव्हेर करतें...”

“ घनश्याम, ही सर्व सृष्टि प्रेममय आणि सौदर्यमय आहे ना ? मग आपणांला कसली भीती ?

“ होय, पण ती ही सृष्टि नव्हे; ती काव्य-सृष्टि; ही दगडामातीची आणि पापाणहृदयी माणसांची सृष्टि नव्हे.”

“ हे मला ठाऊक नव्हते.”

“ मला तरी कोठें ठाऊक होतें ? आतां या पाषाणमय जगांत आपणांला कोठें थारा मिळणार ? आपण कुठें जाणार ?...”

“ मग आपण दोघेही वरोवरच या निष्टुर जगाच्या वाहेर जाऊं या, एकदमच या जगाचा निरोप घेऊं या. मग तर आपणांस खन्या काव्य-सृष्टीत प्रेम आणि सौदर्य मोकळेपणीं लुटतां येतील ना ?—आपण राधा-कृष्णांच्या दिव्य सृष्टीत प्रवेश करूं ना ? आपल्या साज्जिध्यांत मरायला मी केळांही तयार आहें. जाऊं या ना आपण वरोवरच ! ” मालिनीचा स्वर अत्यंत केंविलबाणा व लडिवाळ्यपणाचा होता.

“ नको. मालिनी, आत्महत्या करणे हें पाप आहे असें म्हणतात. शिवाय, आपल्या प्रेमाचें पर्यवसान मरणांत झालेले पाहून जग काय म्हणील ? त्यापेक्षां...”

“ त्यापेक्षां मी एकटीच या जगांतून नाहींशी झालें तर ?—घनश्याम ! मला जग कांहीही झेणणार नाहीं. तें मला विस्मृतीच्या गुहेत केव्हांच दडवून टाकील. घनश्याम, मी येतें हं.”

ज्वालामुखीच्या पोटांतील अग्रीप्रिमार्णे स्थियांच्या भावना एरव्हॉ अगदीं मुगध; परंतु एकदां हृदयाचा बांध फोडून बाहेर निघात्या, कीं सृष्टि-कर्त्यालाही न आंवरणाऱ्या अशा असतात. एकवार घनश्यामाच्या मुखाकडे अनिमिष लोचनांनी पाहून मालिनी तेथून उठली, ती तीरासारखी तेथून निघून गेली. घनश्याम वेळ्यासारखा तिच्याकडे पहात उभा राहिला. तिला हांका मारण्याचेही स्याला भान राहिले नाही. किंचित् शुद्धीवर येतांच तिला हांका मारीत तो तिच्यामाणून जाऊ लागला. मालिनीने एकवार मार्णे बळून पाहिले व त्याला 'नको' अशा अर्थाची हुकमी खूण करून ती पुन्हा वायुवेगानें चाळूं लागली व लवकरच त्याच्या दृष्टिथाड झाली. घनश्याम करतव्यमूढ होऊन ओङ्कावर येऊन वसला व जरा वेळानें घरी जाण्यासाठीं उठला. तिकडे चंद्र ढगांथाड होऊन त्या सरितेच्या क्रीडांगणांतून नाहींसा झाला होता. वारा बंद असल्यामुळे झाडेही मूक होतीं.

“आज घरी यायला इतका उशीर कां? मीं ताजीं ताजीं भजीं केलीं आहेत. जेवायच्या आधीच दोन तोंडांत टाकायचीं होतीं. कशीं काय झालीं आहेत?”

“फारच छान झालीं आहेत. पण याणखी नकोत.” घनश्यामानें खातां खातां उत्तर दिले.



## नाट्य-विभ्रम



हे नांव श्यामकांतराव-काय म्हणालों मी ? श्याम-कांतराव ? होय. तेंच माझें नांव होतें—माझें नांव श्यामकांतराव पारसनीस. नांव होतें म्हणण्याचे कारण मी आतां पूर्वीचा राहिलेलो नाही, व लोकही मला आतां पूर्वीचाच श्यामकांत म्हणून घोळखत थसतील असें मला वाटत नाही. हाय ! हाय ! पुन्हा पूर्वीचा श्यामकांत तरी व्हावें, नाही तर मी पूर्वी श्यामकांत होतों हें अजीवात विसरून पुनर्जन्माचे सुख तरी अनुभवावें असें मला किती किती वाटते ! पण हें माझ्या मागचे भूत-कोणते तेंच आज मी सांगणारे आहे—घड मला सोडीतीही नाही व घड माझा पुरता नाशही करीत नाही ! शेवटी माझें काय होणार आहे देव जाणे !

तरुणपर्णी मी अगदीं गरीव व आशाधारक असा होतों. आईबाप लहानपर्णीच वारल्यामुळे मला आतेने वाढविले होते. तिचे मजवर स्वतः-च्या मुलाप्रमाणे प्रेम होते व तिचा दराराही तितकाच होता. मी ऐति-हासिक व तात्त्विक वाढमय वाचीत असें; पण नाटके, कादंबज्या यांचा मात्र मला तिट्कारा होता. माझी आत्याही मला 'नाटकसिनेमाला कधीं-ही जाऊ नये' असा नेहमीं उपदेश करी. तिचे ते शब्द आज माझ्या कानांत दुमत आहेत व माझ्या मेंदूत गरगर फिरताहेत. माझें लग्न झालेले असून वायकोही अगदीं मनाजोगी सुशील व सुशिक्षित अशी मिळाली होती. विचारीचा वाप शर्यतीच्या नादानें सर्वस्वीं बुडून व त्यांतच वेड लागून मेला होता. आम्हां दोघांनाही एकमेकांबद्दल अत्यंत प्रेम व सहानु-भूति वाटत असे—अरेरे ! हा भूतकाळ जिथें तिथें नडतो आहे—वाटत असे, कारण आतां तिला मजवद्दल अभिमान वाटण्याएवजीं माझी अतिशय लाज मात्र वाटत असेल. मी बुद्धीनें चलाख, विद्याभ्यासांत निपुण व स्वभावानें

आतिशय मनमिळाऊ व लोकप्रिय असत्यामुळे माझ्या आतेने अगदीं लहान मुलाप्रमाणे माझें कौतुक करावें.

अशा रीतीने आमचे दिवस अगदीं सुखांत चाँलले असतां, एके दिवशी माझा एक मित्र एका अनोळखी गृहस्थास बरोबर घेऊन मजकडे आला. त्या गृहस्थाचें नांव सूर्योजीराव काळोखे. तो गृहस्थ आंत येतांच त्याने अतिशय लीनीतेने परंतु मोळ्या रुवावदार पद्धतीने मला नमस्कार केला व लगेच तो मीं दाखविलेल्या खुर्चीवर बसून धूम्रपान करूं लागला. नंतर औपचारिक प्रश्न व ओळख करून देण्याचा विधि ज्ञाला. सूर्योजीराव काळोखे हे ‘विश्वामित्र’ सासाहिकाचे संपादक असून त्यांना नाट्यचर्चा लिहून देण्यासाठी एका लेखकाची मदत हवी होती, व या कामासाठी ते मजकडे आले होते. मी इतर विषयांवर किरकोळ लेख लिहीत असें; पण वर सांगितत्याप्रमाणे मला नाटकांची आवड नव्हती, थोडा तिट्काराच होता व अर्थातच मला त्यांत कांहीं कळतही नव्हते.

“मला नाटकांचे वावतीत कांहीं समजत नाहीं; तर मी त्यांचे परीक्षण कसें करणार ?” मीं विचारले, पण त्या गृहस्थाचें तिकडे लक्ष्य नव्हते. ते आपल्या सिगारेटच्या धुराकडेच पहात होते. मीं पुन्हा मोळ्यानें तेंच वाक्य उच्चारले; त्यावरोवर एकदम दचकून त्यांनी तीक्ष्ण नजरेने मजकडे पाहिले. जणुं काय इतका वेळ आपण एकटेच, स्वतःच्याच खोलीत बसलां आहों असें त्यांस वाटत असावें.

“काय म्हणालांत ? तुम्हांला त्यांत कांहीं समजत नाहीं ? वा ! वा ! मग तर फारच उत्तम ! कारण मग तुमची टीका पूर्वग्रहदूपित अराण्याची मुळींच भीति नाहीं.” असें म्हणून ते एकदम थांवले व लगेच, “वस्स ! ठरला तर आपला वेत.” असें म्हणून त्यांनी आपल्या खिशांतून दोन रिवळ्या रंगाचीं तिकिटे काढून तीं जबळजबळ माझ्या खिशांत कोंबलीं ज्ञाले ! माझ्या नेहमीच्या भिडस्तपणाने याही वेळीं उचल खाली, व माझ्या अधःपाताची मुहूर्तमेढ रोंविली ! तो गृहस्थ तर माझ्या होकाराची बाट पहातच नव्हता, माझी संमति आहे असें धरूनच चालत होता. जणु तो एखादा अंमलदार असून मला एखाद्या कारकुनाप्रमाणे हुक्म करीत

आहे ! मोळ्या नाइलाजानें त्या रात्रीं नाटकाला जाऊन दुसऱ्या दिवशीं 'विश्वामित्रा'साठीं त्यावर परीक्षण लिहून देण्याचें मीं कबूल केले.

ठरल्याप्रमाणें त्या रात्रीं मीं नाटकाला गेले. नाटक 'पतिहत्या' हें होतें. माझा स्वभाव जसा भिडस्त व पापभीरु, तसेंच माझें हृदय अत्यंत कोमळ व माझ्या शरीराप्रमाणेंच कमकुवत होतें. नाटकांतील निरनिराळ्या भावनाप्रधान व्यक्तींचा व हृदयद्रावक प्रसंगांचा माझ्या मनावर अत्यंत परिणाम झाला. त्यानंतर रात्रीची मला झोप येईनाशी झाली. निरनिराळ्या पात्रांचे ते विलक्षण हावभाव, ते अंगविक्षेप, रागाचे फूत्कार, करुणरसाच्या किंकाळ्या, प्रेमाचे महापूर, कधीं असमानाकडे लागलेले तर कधींकधीं कोंपण्यांतून वाहेर पङ्क व्याप्ती इतके तिरके फिरविलेले डोळे, या सर्वांनीं माझ्या स्वप्नसृष्टीं धिंगाणा घालण्यास सुरवात केली. नाटक हें समाजाचेंच चित्र ना ? नाळ्यसृष्टि ही खन्या सृष्टीचीच प्रतिकृति, आणि त्या प्रतिकृतीचें संगोपन व निरक्षण करण्यासाठींच 'विश्वामित्रा'चा जन्म ना ? पण समाजांत इतक्या उत्कट भावना व असले हृदयभेदक प्रसंग यांचाच चोबीस तास धुमाकूळ चाललेला असतो काय ? तें नाटक पाहून मला तर असें वाढूळ लागले, कीं त्यांतील पात्रांचे सर्वच हावभाव कृत्रिम व अतिशयोक्तिपूर्ण असले पाहिजेत. त्यांना इतरांप्रमाणेंच ईश्वरनिर्मित एकेकच वाचा नसून त्यांच्या प्रत्येक अवयवाला वाचा फुटल्याप्रमाणें तीं वागत होतीं. त्यांच्या सृष्टींत विचार ही चीज नसून तीं केवळ विकारांनींच—आणि तीदेखील सर्व उत्कट विकारांनींच—भरलेली असली पाहिजे. साधारण समाजांतील मनुष्य कधींही क्षुळक प्रसंगांनीं एकदम विथरून जात नाहीं, प्रथम दृष्टिपातावरोवरच प्रेमानें वेहोष होऊन मरणोन्मुख अवस्थेला पोहोंचत नाहीं, रात्रीच्या वाच्याप्रमाणें उसासे टाकीत नाहीं अगर वर्षाकालाच्या पावसाप्रमाणें अश्रु ढाळीत नाहीं. आपले पाय निशिगंधाच्या ताटव्याप्रमाणें अगर हात पिंपळाच्या फांद्यांप्रमाणें सारखे हालवीत नाहीं. मग नाटकांत मीं जें पाहिले तें समाजाचें खरें दृश्य कसें ? मीं याबहूल 'विश्वामित्रा'ंत खूप कडक टीका केली. संपादक खूप झाले, व त्यांनीं रोजच्यारोज मजकडे अधिकाधिक तिकिटे पाठविण्यास सुरवात केली.

पण या सर्वांचा परिणाम संपादक महाशयांना इष्ट व मला सर्वस्वीं अनिष्ट असाच झाला. मला नाटके आवङ्हूं लागलीं असें मुळींच नाहीं,

षण एखाद्या सर्कशींतील जनावराप्रमाणेच मी स्वतःच्या मनाविरुद्ध नाटक-गृहाकडे ओढला जाऊ लागलो. नाटकांतील पात्रांचे कृत्रिम हावभाष, त्यांचे विविध अंगविक्षेप, त्यांची भेदक नजर, हीं सर्व माझ्या आंगांत कुन्त्राच्या विषाप्रमाणे हळूळू भिन्न लागलीं. मी सदासर्वदा, एकटा असलों काय अगर मंडळींत असलों काय, चमत्कारिक हावभाव करू लागलों आणि सर्वांचेकडे तिरक्या व तीक्ष्ण नजरेने पाहूं लागलों. एकदां कपडे घालण्यासाठीं मी आपला कोट पाहूं लागलों, तों तो खुटीवर दिसेना. मी लगेच, 'हाय ! हाय ! काय करू रे ? कोट सांपडत नाहीं, नाहीं तर-, असें म्हणत एक हात छातीवर ठेवून कांहींशा खिन्न व कांहींशा क्रोधयुक्त मुद्रेने आरशांत पहात उभा राहिलों. इतक्यांत प्रभावती तेथें आली. तिला पाहतांच—नव्हे तिचें मुखकमल दृष्टीस पडतांच—अर्थात् माझा सर्व राग, सर्व खिन्नता एकदम नाहींशी होऊन तेथें प्रेमरसाचे जिदंत झरे वाहूं न लागले तर मग मीं इतके दिवस नाटके पाहिलीं त्याचे सार्थक काय ? लगेच मी मागें वळून 'ये ! लाडके प्रभावति, प्राणेश्वरी, ये. मला एकदां—' ती मजकडे भयभीत मुद्रेने पाहूं लागली. साधारणतः आंपल्या समाजांत बायकोचे नांव घेण्याची देखील पंचाईत, मग त्या नांवाची एकेके विशेषणात्मक पुनरावृत्ति ऐकून विचारी भांबावून गेल्यास काय नवल ? ती त्याच पावलीं मागें फिरली. त्यावरोवर मी एखाद्या नादानाप्रमाणे तिचा हात घरून व तिच्यापुढे गुढघे टेंकून, 'नको ! सुंदरी, मजवर असा कोप करू नको ?' ( आम्हा दोघांच्या एकत्र फोटोकडे बोट दाखवून ) 'तें चित्र पहा आणि हें चित्र पहा !' असें वड-बळूं लागलों. दार सताड उघडें, वाहेर तिचीच बहीण कायसें शिरीत बसली होती. तिच्याकडे माझी नजर जातांच मला नाटकांतील दासी मनश्चक्षुसमोर दिसू लागली, व लगेच आमच्या स्वारीनें, 'कोण आहे रे तिकडे ? कुमुद, सर्वोना झोंपा लागल्या कीं काय ? खालून स्वच्छ वाळ्याचे थाणी घेऊन ये पाहूं !' असा हुक्म सोडला व तक्क्याला टेंकून वसावेंतसा मी कलंडलों. तेवढ्यांत माझा हात सोडवून प्रभावती खालींगेलीच. तेव्हां-पासून ती फारशी माझ्या वाच्याला उभी राहीनाशी झाली. बरोवरच आहे, माझ्या आंगांत इतके भयंकर वारें शिरलेले, मग तिनें तरी माझ्यासमोर

टिकाव कसा धरावा ? एकदां एक अगदीं साधारण ओळखीचा मनुष्य मला रस्त्यांत भेटला. त्यावरोवर अगदीं फारा दिवसांचा जिवलग मित्र भेटल्याप्रमाणे दर्शवून, 'अरे यार, फार दिवसांनीं भेटलास रे' असे म्हणत मीं त्याच्या गळ्यांत हात धातला ! उलट त्यानेही माझी मानगुटी घरून मला ढकलून दिले नाहीं हा त्याचा केवढा चांगुलपणा ! सारांश काय कीं, माझ्या सर्व भावना शक्य तितक्या उत्कट व सर्व हालचाली शक्य तितक्या कृत्रिम रीतीने मी दर्शवू लागलों. मी रस्त्याने जात असतां प्रत्येकजण मला टाळू लागला व आजूवाजूच्या खिडक्यांतील लोक मजकडे पाहून गालांत-ल्या गालांत हंसून एकमेकांत कुजबुजू लागले. प्रत्यक्ष संपादक काळोखे मज-पासून आपले तोंड दडवू लागले. मात्र तिकिटे पाठविष्याचा त्यांचा सपाटा व नाटके पहाऱ्याचा माझा सपाटा पूर्वीप्रमाणेंच, नव्हे अधिकाधिक प्रमाणांत चालला होतो. अलीकडे तर मी नाटकांवेरीज फारसा वाहेरच पडत नाही. माझ्या मनाला सर्व कांहीं समजते आहे, मी अगदीं पशूप्रमाणे वांगत आहे हें मी ओळखून आहें व माझा नाटकांविषयीचा तिरस्कारही अजून पूर्वीइतकाच कायम आहे. पण काय करूं ? माझा कांहीं उपायच चालत नाहीं. शरीर मनाचे ताब्यांत राहण्याएवजीं माझे मनच माझ्या शरीराच्या पूर्णपणे आधीन झाले आहे. मी या नाट्य-परीक्षणाच्या कामाला अगदीं वैताशून गेलों आहें. मीं सातवाठ वेळां संपादकांकडे माझ्या कामाचा राजीनामा पाठविला; पण ते मुळीं त्याकडे लक्ष्यच देत नाहीत. फक्त एकदां, 'असे करणे शिष्टाचाराविरुद्ध आहे' असे त्यांनी मला उत्तर पाठविले. जणुं काय, मी अगदीं शिष्टाचाराप्रमाणेंच वागत आहें ! तसाच भिडस्तपणाने स्वतःच्या मनाविरुद्ध, एखाद्या यंत्राप्रमाणे मी अजून नाटकाला जातों व परीक्षण लिहून देतों. माझ्या वागणुकीत यत्किंचितही नैसर्गिक छटा राहिलेली नाहीं. माझी प्रत्येक नजर, प्रत्येक हालचाल, एखाद्या नामांकित नटाने कित्ता गिरवावा अशी होऊन वसली आहे. मी एकटा नाटकांतील सर्व पात्रांचीं कामे करीन इतकी माझी कर्तवगारी-हाय हाय ! आग लागो त्या कर्तवगारीला !—इतकी माझी कर्तवगारी आहे. जर का मला तरुणपणीं गाण्याचा यत्किंचित् नाद व्यसता तर माझ्या हावभावांना त्याची जोड मिळून मी एखाद्या शुद्ध वेडप्याप्रमाणे

रस्त्यानें गात गात चाललों असतों व वाटें भेटणाऱ्या प्रत्येक युवतीपुढे  
गुडधे टेंकून माझी संगीत प्रेमयाचना केली असती. माझ्या या करुणास्पद  
दशेनें विचाऱ्या प्रभावतीची अवस्था किती तरी अधिक करुणास्पद झाली  
असेल वरें ! मला हें सारें समजतें आहे. तिचा हा हल्दीचा बेभान पति  
मरुन जाऊन तिचा पूर्वीचा श्यामकांत जिवंत होईल अशी तिला व मला  
स्वतःलाही किती दिवस आशा होती; पण दिवसानुदिवस हें नाट्य-  
विभ्रमाचें भूत मला अधिकाधिक जवळ ओढून आमच्या आशेला अधिका-  
धिक दूर लोटीत आहे. अखेर या शरीरावरोवरच नवा व जुना दोन्ही  
श्यामकांत एकदम त्या भुताऱ्या मगरमिठीतून सुटणार असें दिसतें. देव करो  
आणि हें तरी लवकर घडून येवो, म्हणजे माझ्या कुटुंबांतील माणसांना  
निदान घरांत तरी स्वच्छंदानें वावरतां येईल !



## ईश्वराची इच्छा !



“एक, दोन, तीन—खलास,” कालीचरण पेटीतील नोटा मोजीत आपणाशींच पुटपुटला. “आज तारीख दहा. आणखी वरोबर एकविस दिवसांनी गुलाबचंद पुन्हा येणार त्याला काय सांगावे? आतां हे सारे तीस रुपये शिळ्क आहेत. त्याच्या हातावर निदान शंभराचा तरी एक हसा टाकलाच पाहिजे. हे व्हावे कसें?” कालीचरण असा विचार करीत आहे, इतक्यांत वाजूंचे दार किंचित् किलकिले होऊन “चहा निवून चालला ना? लघकर यायचे होते?” असे अत्यंत प्रेमळ स्वरांत उच्चारलेले शब्द त्याच्या कानी पडले. लगेच त्यानें त्या नोटा पेटीत टाकून तिला कुलूप लाविले व तो आंतल्या खोलीत गेला. आंतली खोली म्हणजे कालीचरणचे घर व वाहेरची खोली म्हणजे त्याचे लहानसे स्टेशनरीचे दुकान होते. कालीचरण आंत जातांच त्याच्यापुढे चहा व थोडे न्याहारीचे ठेवून मृणालिनी जवळच उभी राहिली. कालीचरण चहा वीत होता खरा; पण त्याचे लक्ष मुळींच तिकडे नव्हते, हे मृणालिनीच्या लक्षांत यावयास मुळींच वेळ लागला नाही. एकदां तर वशीत चहा ओतून तो नुसवाच त्याकडे पहात स्वस्थ बसला. मृणालिनीला राहवेना.

“आपणांला कांहीं होत आहे का आज?”

“छे. तसं कांहीं नाही. किंचित् ढोकं दुखतं आहे, इतकंच.”

“मग थोडी सुंठ नाहीं तर.....”

मृणालिनी इतके बोलत आहे इतक्यांत, “मालक कुठे आहेत हो दुकानाचे?” अशी हांक त्याच्या कानी आली. लगेच कालीचरण पाटावरून उठला व बाहेर दुकानांत निघून गेला. वशीतिला चहा तसाच राहिला व सुंठही कपाटांतच राहिली. त्या गिन्हाइकाला आपण घरांत गेल्यामुळे विनाकारण ओरडावें लागलें हे धंद्याच्या हष्टीनें वरें झालें नाहीं असें कालीचरणला वाटलें व पुन्हा असें होऊं नये म्हणून तो दुपारपर्यंत आंत गेलाच

नाहीं. एरब्ही कालीचरणाच्या पेत्यांतला थोडा तरी चहा भांडून घेतल्या-वांचून मृणालिनीला राहवत नसे, पण आज तो त्याच्या तोंडापुढून ओढलेला चहा पिण्याचें तिच्या मुळींच मनांत येईना. त्या मेल्या गिन्हाइकाला अगदीं त्याच क्षणीं यायला कसें फावलें, असा विचार मृणालिनीच्या मनांत आला, पण त्या विचार्या गिन्हाइकाला दोष देण्यांत आपण केवढा अन्याय करीत आहों, हें लगेच तिच्या लक्षांत आलें. त्या माणसाचें आपल्याच दुकानावांचून काय आडलें आहे ? हें नाहीं दुसरें. आपण मात्र आज गिन्हाइकांवांचून ठार बुडण्याच्या बेतांत आलों आहों. शिवाय आपण जर दुकान उघडलें आहे तर त्यांत नेहमीं हजर असणें हें आपलें कर्तव्यच आहे, त्यांत कांहीं आपण कोणावर उपकार करीत नाहीं. आतां आपणाजवळ नोकरचाकर नाहीं, तेव्हां स्वतःच-नोकरांचा विचार मनांत येतांच मृणालिनीच्या डोळ्यांना पाणी आलें. आज दोन वर्षांपूर्वी घरांत एक व दुकानावर एक; दोन गडी रावत होते. पण दुकानाला आग लागल्या-पासून द्रव्याच्या अभावीं दोघांही गळ्यांना रजा यावी लागली होती, व तेव्हांपासून दैवानेंच पाठ फिरविल्यामुळे या नवीन जागेंत दुकानहीं चांगलें चालेनासें झालें होतें. या गतकालांतील वैभवाचीं चित्रे डोळ्यांसमोर येऊन मृणालिनीचें चित्र वरेच अस्वस्थ झालें, पण तें क्षणभरच. स्त्रियांची शक्ति मर्यादित; परंतु मन-आणि तेंही विशेषतः अडचणीच्या प्रसंगी-फारच स्वंचरी आणि सहनशील असतें. मृणालिनीं लगेच आपले डोळे पुसले व ती आपल्या कामाला लागली. थोळ्याच वेळांत तिची नेहमींची आनंदी वृत्ति तिच्या मुद्रेवर पूर्णपणे दिसूं लागली.

दुपारांदेखलील कालीचरण नीट जेवला नाहीं, व जेवल्यावर फारशी विश्रांति न घेतां पुन्हा दुकानांत जाऊन वसला. सकाळीं मोजतांना कदाचित् आपली चूक तर झाली नसेलना, म्हणून त्यानें पेटी उघडून पुन्हां नोटा मोजून पाहिल्या. पण कितीदां मोजून पाहिल्या तरी त्या तिनींच्या चार थोळ्याच होणार होत्या ! नाहीं म्हणायला सकाळीं आठ-बारा आण्यांची किरकोळ विक्री झाली होती, तेवढी काय ती पेटींत भर पडली होती. अशा कांसवाच्या गतीनेंच विक्री होत गेल्यास काय होणार ? पोट भागण्याचीच पंचाईत, मग गुलाबचंदाचें देणें वारणे तर दूरच राहिले.

कालीचरणास कांहीं सुनेना. तो अगदीं विचारांत गुंग होऊन गेला. या जागेत त्याने नुकतेच दुकान उघडलेले, व समोरच्याच बाजूस 'मेसर्स नवलाखे, मोतीचंद आणि कंपनी'चे भले मोठे स्टेशनरीचे दुकान पुरातन काळापासून तेथें ठाणे देऊन वसलेले. त्यांची ती कांचेर्ची कपाटे, त्यांत आणून सोडलेले विजेचे दिवे, तो स्वतंत्र पैसे घेण्याचा पिंजरा, ते एकजात पोषाखाचे नोकर, इतका भपका टाकून आपल्या या खुराडेंबजा दुकानांत पाऊल तरी कोण घालणार ? वरें, आपण एकदां 'सेल' सुरु केला तर १ पण हांका मारायला आपल्या दुकानांत जुना माल तरी किंतीसा आहे ? शिवाय, आपण सेल सुरु करतांच नवलाखे आणि कंपनीनेही सेल सुरु केला तर ? मग मात्र त्यांचा खेळ होऊन आपले उद्यांचे मरण आजच ओढवायचे ! असले आसुरी उपाय करणे हीं आपल्यासारख्यांची कामे नव्हत, असें मनांत येऊन कालीचरणने तो विचार लगेच रद्द केला. पण अशाने त्याची काळजी थोडीच दूर होणार होती ? खिन्ह व मत्सरग्रस्त चित्ताने समोरच्या दुकानांतील गर्दीकडे पहात कालीचरण दुकानांत वसून राहिला होता. संध्याकाळीं साताचे सुमारास झक्कपक पोषाख केलेले, परंतु खिन्हाने पोकळच, असे एक सोकाजीराव दुकानांत खरेदीसाठी आले, व आंत जरासा काळोख पाहून, 'इलेक्ट्रॉक लाइट नाहीं वाटते अजून घेतलांत ?' अशी प्रस्तावना करून त्यांनी हातरुमाल काढावयास सांगितले. कालीचरणने आपल्या दुकानांतले चांगल्यापैकीं सुती हातरुमाल एकामाणून एक त्यास दाखविले. वराच वेळ त्यांवरील काळ्यांचे रंग सोकाजीरावांस पटेनात. नंतर रंग पटला, पण इतक्यांत त्यांस काय वाटले कोणास ठाऊक, ते म्हणाले, "छे ! हे सर्व हातरुमाल फारच 'रफ' आहेत. तुमच्याजबळ रेशमी असले तर दाखवा." लगेच कालीचरणाने ते सर्व हातरुमाल बाजूस ठेवून त्यांस रेशमी हातरुमाल दाखविले. माल पाहून सोकाजीराव तर खूप झाले, पण त्या हातरुमालांची किंमत सुती हातरुमालांपेक्षां ज्यास्त सांगितली, तें मात्र त्यांस आवडले नसावे. वराच वेळ माल उलथापालथा करीत तेथें घुटमळून "या दोन्हीच्या मधले नाहींत का तुमच्याजबळ ?" अशी त्यांनी पृच्छा केली. आतां या दोन्हीच्या मधले त्वण्जे आपणांस काय कातड्याचे हातरुमाल हवे आहेत कीं काय असें म्यांस विचारण्याचे कालीचरणाच्या अगदीं ओठांवर आले होतें; पण

गिन्हाईक तेवढे सभ्य व दुकानदार तेवढे हलकट-नव्हे दुकानदार म्हणजेच हलकट, ही सर्वसाधारण समाजाची व्याख्या कालीचरणला पूर्णपणे माहीत होती. त्यानें मोळ्या कष्टानें आत्मसंयमन केले, इतकेंच नव्हे तर अत्यंत लीनतें व सितपूर्वक त्या दोहर्णच्या मधली तळ्हा आपणांजवळ नसत्याचे कळविले. सोकाजीरावांनी लगेच आपला वेळ फुकट गेल्यावद्दल नाखुषी दर्शवून तेथून पाय\*काढला व ‘नवलाले आणि मोतीचंद’ यांच्या ‘फर्म’मध्ये प्रवेश केला. तेथून बहुतकरून त्यांनी तसलेच मुती हातरुमाल दीडपट किंमतीला खरेदी करून त्यांच्या दुकानांतील इलेक्ट्रिक लाइटचे सार्थक केले—म्हणजे विल भरले—असावें. कालीचरण अधिकच खिन्ह झाला. रात्री दुकान बंद करीपर्यंत एकदोन फण्या, थोडेसे केंसांत घालण्याचे आंकडे व एक सावणाची वडी यांखेरीज कांहीं विक्री झाली नाहीं. रात्री मात्र कसेंही करून कालीचरणाची खिन्हता घालवावयाचीच असा मृणालिनीने निश्चय केला होता. जेवत्यानंतर अत्यंत मृदु शब्दांत ती त्याला म्हणाली, “असा काय अगदीच धीर सोडावा ? कांहीं तरी होईलच होईल. ईश्वराला आपली काळजी नसेल का ?”

‘कसला आला आहे ईश्वर ! ईश्वर यदाकदाचित् असलाच तर तो मेलेला, निदान निजलेला तरी खास असला पाहिजे, नाहीतर आपली इतकी हलाखीची स्थिति त्याने कधीच दूर केली असती—करावयास पाहिजे होती’ असे विचार कालीचरणाच्या मनांत आले, पण ते मृणालिनीजवळ बोत्तून दाखविष्याचे त्याला धैर्य झालें नाहीं. तिने त्याला आकस्मिक रीतीने श्रीमंत झालेल्या लोकांच्या अनेक गोष्टी सांगितल्या व आपलेही दैव असेंच उघडणार नाहीं म्हणून कशावरून, असें परोपरीने सांगून त्याला जरा खुर्पीत आणले. कालीचरणालाही तिचे म्हणणे अगदीच खोटें नाहीं असें वाटून तो त्याच दिशेने विचार करूं लागला व लवकरच त्याला झोंप लागली. झोंपेत त्याला असें स्वप्न पडलें कीं, नवलाले आणि कंपनीच्या दुकानाला आग लागल्यामुळे तें बंद असून, त्यांच्या दुकानांत नेहमीं माल घेणारीं दोनतीन गिन्हाईके वस्तरे घेण्यासाठीं आपल्या दुकानीं आर्लीं आहेत. कालीचरणास मनांतून फार आनंद झाला. विशेषतः, त्या जातीचे वस्तरे नवलाख्यांच्या व आपल्या दुकानांखेरीज कोठें शिळ्यक नसत्याचे त्याला माहीत होतें व

आतां नवलाख्यांचे दुकान कांहीं दिवस तरी वंद राहणार ही त्याची खाढी असत्यामुळे, तोंपर्यंत तरी हे वस्तरे सवाई किंमतीला विकतां येऊन आपला वराच फायदा होईल अशी कालीचरणला फार आशा वाटली. मोठ्या उत्साहाने वस्तरे काहून तो गिन्हाइकांस दाखवीत होता, व एकीकडे नवलाख्यांचे दुकान जळल्यावदल त्यांच्याजवळ सहज नकाशृ ढाळीत होता. इतक्यांत एका गिन्हाइकाच्या हातून आपल्याच पायावर वस्तरा पडून पायाला जायम झात्यामुळे तो ओरडू लागला व त्यामुळे कालीचरणच्या मुखस्वप्नाचा भंग झाला. जरा डोळे चोळतांच, नवलाख्यांचे दुकान पूर्ण शावूत असून आपल्या डोक्यांत मात्र आग पेटली आहे असें कालीचरणच्या लक्षांत थालें. या विचारामुळे कालीचरण अगदीं चिडून गेला, व त्याने ‘आपणांला झोप येत नाहीं का?’ या मृणालिनीच्या अगदीं सरळ व प्रेमळ प्रश्नास, ‘मला कांहींएक विचारू नकोस जा’, असें त्रासिकपणांचे उत्तर दिले.

तेव्हांपासून कालीचरणाचा स्वभाव अधिकाधिकच त्रासिक व चिडखोर वनत चालला. जसजदी पहिली तारीख जवळ येत चालली तसतसा तो वायकोवर, गिन्हाइकावर व एकंदर सर्व जगावर संतापू लागला. एक दिवस त्याच्या दुकानाशी एक भिकारी आला, व “ बाबा, एक दिडकी व्या, ईश्वर तुम्हांला सुखांत ठेवील,” असें म्हणू लागला. त्यावरोवर कालीचरण संतापला, व “ जा ! जा ! ठाऊक आहे तुझा ईश्वर ” असें त्याच्या अंगावर ओरडला. इकडे मृणालिनीलाही सावकाराचे देणे फिटण्याची आशा वाटेनाशी झाली व कालीचरणला उगीच खोटी आशा दाखविण्याएवजीं, “ ईश्वराची इच्छा असेल तसें होईल; याहून वाईट स्थिति आली तरी तिला आपण तयारच आहांत; मी खवत: चार कावाडकष्ट करीन, त्यांत काय आहे मोठेसे ? आपणांपेक्षां अधिक वाईट स्थितींत कितीतरी लोक आहेत, त्यांच्याकडे पहावे, ” असा त्याला उपदेश करू लागली. आपणांपेक्षां अधिक वाईट स्थितींत इतर कोणी असतील हें म्हणें कालीचरणला पटेना व ही ‘ईश्वराची इच्छा’ ऐकून तर तो अगदीं काहून गेला. आपद-ग्रस्त जनांच्या दुःखांवर डागण्या देण्याकरितांच हा ईश्वर आणि त्याची इच्छा यांचा जन्म आहे असें त्यास वाढू लागले, मृणालिनी मात्र मनांतल्या

मनांत दुःख करीत व देवाची करुणा भाकीत काळ कंठी व संधि सांपडेल  
तेव्हां तेव्हां कालीचरणला धीर देण्याचा यत्न करी.

होतां होतां पंचवीस तारीख उजाडली. आजपासून सहाव्या दिवशीं  
गुलाबचंद येणार व पैसे न मिळाल्यास दुकानास, व अर्थात् घरासही  
कुलूप लावून त्यावर शिक्कामोर्तव ठोकून चालता होणार. त्याचें एकंदर  
पांचशे रुपये देणें निघत होतें. आपल्या सर्व सामानाचा लिलांब झाला  
तर त्याचें देणे फिटन आपल्या हातांत फारतर पांचपंचवीस रुपये उरतील,  
असा हिंदूब करीत कालीचरण व मृणालिनी घरात वसली होती. इतक्यांत  
वाहेर तोरेचा शिपाई येऊन कालीचरणास पुकारू लागला. तार आणि ती  
आपणांस ? कालीचरण अगदीं गोंधळून गेला. त्याला मापेचा पाश असा  
मृणालिनीयेरीज कांहीचं नव्हता. मृणालिनीलाही धाईब्राप नव्हते. नाहीं  
म्हणायला एक लांबची चुलती, आत्या व त्यांचीं मुळे होतीं. तार गुलाब-  
चंदकळून आली असून तीत आपणांस सर्व कर्जाची माफी आहे असा तर  
मजकूर नसेलना ? किंवा मृणालिनी नेहमीं म्हणत वसते त्याप्रमाणे एकादा  
दामाजी तर आपले संकट निवारण करण्यास अकलित रीतीने धांवून आला  
नसेलना ? अशा तन्हेचे शेंकडॉं विचार त्या क्षणांत कालीचरणच्या मनांत  
येऊन गेले. मृणालिनीचेंही चित्त 'तार' हा शब्द ऐकतांच अत्यंत अस्वस्थ  
द्योऊन गेले. कांपण्या हातांनीं कालीचरणने तार फोडली व ती अर्धवट  
वाचूनच तो एका खुर्चीवर मट्कन बसला. तार मृणालिनीच्या चुलतीच्या  
एका शेजाच्याने केली असून तीत पुढील मजकूर होताः—‘मृणालिनी-  
वाईची चुलती, आत्या व त्यांचीं तिन्हीं मुळे घरावर वीज पडत्यामुळे सर्व  
एकदम मरण पावलीं हें कळविण्यास दुःख वाटते. दुसरे कोणी नात्याचे  
नसल्यामुळे तुम्हीं तावडतोब निघून यावे’.

तारंतील मजकूर ऐकतांच मृणालिनी ढसटसां रङ्गूं लागली. काली-  
चरणचा चेहेराही वराच उत्तरला. पण त्याच्या दुःखाचें कारण त्या सर्व  
मंडळीच्या मृत्युपेक्षां मृणालिनीला होत असलेले दुःख हेंच अधिक होते.  
मृणालिनीचा दुःखावेग जरा ओसरल्यावर तिचें सांत्वन करण्यासाठी काली-  
चरण बोलू लागला. “हं ! ईश्वराची इच्छा ! आपण माणसें काय करणार ?”

आणखी थोडा वेळ गेला. दोघेंही जण प्रवासाची तयारी करू लागलीं

‘दुसरे कोणी नातलग नसल्यामुळे’ हे तारेतील शब्द दोघांच्याही—विशेषतः कालीचरणच्या डोक्यांत घोळूं लागले, पण दोघांपैकी एकालाही त्यासंबंधी बोलण्याचें धैर्य होईना. पण गप्प वसून थोडैचे भागणार होतें? ईश्वराची इच्छा, तिला मान वांकविलीच पाहिजे. मृणालिनीच्या चुलतीच्या मालकीचीं रहात्या घराखेरीज आणखी कांहीं घरे होतीं व त्यांच्या भाष्याचें उत्तम दरमहा सुमारे शंभर रुपये येत असावें हें कालीचरणास माहीत होतें.

पहिल्या तारखेस कालीचरण मृणालिनीसह घरीं परत आला. दोघेही त्या अपघाताची हकीकित व आसांच्या मृत्यूचें दुःख जवळजवळ विसरूनच गेली होतीं. गुलाबचंदाचें स्वागत कालीचरणने स्मितपूर्वक केले व त्यास एक चहाचा पेला व शंभराची नोट दिली. बोलतांबोलतां सहज त्याने गुलाबचंदाला अपघाताची हकीकित सांगितली. गुलाबचंदाने रीतीप्रमाणे केलेले, ‘गोपालकृष्णाची मर्जी! हे सांत्वनही कालीचरणला पूर्णपणे पटले.

### संपूर्ण













